

Qərbin sonu

İslam İnqilabının Böyük Rəhbərinin kapitalizm quruluşu haqda
sözlərindən seçmələr

Tərtib edən: Məhəmmədhüseyn Himmətinəjad

Tərcümə edən: Əlirza Sərablı

Bir neçə il öncə Çikaqoda bir hərəkət baş qaldırdı və oraya ordu yeritdilər. Zənnimcə, Klintonun dövrü idi. Heç nədən çəkinmir, ordu yeridib xalqı əzir, vurur, öldürür, ciddi rejimli həbsxanalara salırlar. Bu hərəkəti yatıra bilərlər, amma məhv olmayacaq, kül altındakı od kimi qalıb bir gün elə şölələnəcək ki, hegemonizmin və kapitalizmin saman binasını yandırıb kül edəcək.

Kerman vilayətinin universitet tələbələri ilə görüşdə çıxışından: 2011.

Birinci fəsil: Kapitalizm quruluşunun cəmiyyətə, xalqlara və hökumətlərə baxışı

Birinci bölmə: Kapitalizm quruluşunun mahiyyəti

Hegemonluq ruhu

Bu gün təəssüf ki, bütün dünya hegemon qrupların əməlləri ilə doludur. Onların hamısının başında ABŞ durur. Dünyanın o başında yerləşən bir dövlətin bölgə xalqlarının mənafeyinə zidd olaraq, öz maraqlarını təmin etmək üçün özünə haqq verməsi hegemon ruhdur, başqa bir şey deyil. Bir dövlət qarşısına çıxan hər hansı bir dövlətə açıq-aşkar şəkildə və heç bir xəcalət çəkmədən "mən səni devirərəm" deməkdə özünü haqlı bilir. Bu, hegemonluqdur. Bu gün ABŞ Latın Amerikasının çoxuna və dünyanın digər ölkələrinə qarşı bu işi görür. Hegemonizmin cavabı olmadığına, maraqları təhlükəyə düşdüyünə və o dövlətin süqutu ilə daha yaxşı təmin olunduğuna görə bu mövqeyi seçir.

13 Aban (4 Noyabr) ərəfəsində tələbə və şagirdlərlə görüşdə çıxışından:
1989.

Kapitalist quruluşların mahiyyəti və xisləti

Bugünkü dünyada insan yanlış mədəniyyət və sistemlərlə, ayrışmışlıq və ədalətsizliklə mühasirə olunub. Ədalətsizlik dünyanın hakim ənənəsi və şüarı liberal-demokratiya olan Qərb kapitalizminin mahiyyəti və xislətidir.

Avropada təhsil alan tələbələrin İslam birlikləri ittifaqının üzvləri ilə görüşdə çıxışından: 2009.

Amerikanın xarici siyasəti sayəsində kapitalizmin əsl simasının ifşası

Amerikalılar Əfqanıstana hücumdan ziyan gördülər. Onlar burada öz hərbi məqsədlərinə çatsalar da, çatmasalar da, iki əsas ziyana uğramışlar. Onların biri amerikalıların özlərinə məxsusdur, birində isə bütün Qərb dünyası Amerika ilə müştərəkdir. Müştərək olan əsas ziyan budur ki, Qərb liberalizminin siması növbəti dəfə ifşa olundu. Dünyada Qərb liberal-demokratiyası haqda bu qədər fəxrlə danışirlar, deyirlər ki, Qərbdə azadlıq, sivilizasiya, demokratiya və xalqın səsinə hörmət vardır. Bəli, dil yumşaqdır və onu istədikləri kimi fırlada bilirlər. Lakin sınaq mərhələsində kimin nə karə olduğu bilinir.

Əfqanıstan Qərb liberalizmi üçün yeni sınaq meydanına çevrildi. Bu göstərdi ki, bunlar hegemon maraq və istəklərindən ötrü heç nədən çəkinmir və heç bir səbəb olmadan bir ölkəni və xalqı qanına qəltan edirlər.

Buna əsasən, Qərb liberalizminin siması növbəti dəfə ifşa olundu, bəlli oldu ki, göstərdikləri gül dəstəsinin altında çomaq gizlətməşlər; bu ətirli, qalstuklu və səliqəli görkəmlərinin arxasında qorxunc bir sima gizlənmişdir. Dünya bunu anlamışdır.

İsfahan xalqının böyük toplantısında çıxışından: 2001.

Böyük güclərin xalqlardan bac alması

Dünyaya hegemon sistem hakimdir. Dünyada ölkə və xalqları istismar etmədən yaşaya bilməyən güclər var; hakimiyyət və iqtidarlara xalqlara pəncə atmaqdan, işlərinə müdaxilə etməkdən, dövlətlərini, sərvətlərini ələ keçirməkdən və məhsullarını onların bazarına çıxarmaqdan asılıdır. Təəssüf ki, bu sistemdə hər hansı bir xalq və dövlət bac vermədən müstəqil yaşamaq istəsə, həmin supergüclər onunla qarşı-qarşıya dayanırlar.

Təhlükəsizlik nazirinin və nazirlik əməkdaşlarının beyət mərasimində çıxışından: 1989.

Digər ölkələrin işlərinə müdaxilə etmək üçün qərblilərin dəlili

Bu gün ABŞ dövləti qlobal güc piramidasının başında durur. Öz qüdrətinə, imkanına, puluna, elminə və digər amillərinə görə onun kənarında və əlinin altında dayanan digər dövlət və güclərin hər biri dünyanın bir hissəsinə hakimdir və bu gün bir-biri ilə əməkdaşlıq edirlər. Bu güclər bir dövlətin və xalqın meydana çıxıb onların qüdrət boyunduruğundan azad yaşamaq istədiyini görmək, qəbul etmək, yaxud eşitmək istəmirlər. Onlar üçün bir xalqın müstəqilliyi söyüş kimi bir şeydir. Buna görə də, dözmürlər. "Bizim işimizə qarışmayın" – deyən bir xalq sanki onlara söyüş vermişdir.

Onlar dünya xalqlarının bütün işlərinə müdaxilə etməyi öz haqları bilirlər. Bir yerə müdaxilə edib deyirlər ki, burada demokratiya yaratmaq istəyirik; bir yerdə deyirlər ki, solçu təfəkkürlərin qaşısını almaq istəyirik; bir yerdə deyirlər ki, təhlükəsizliyi təmin etmək istəyirik; bir yerdə deyirlər ki, burada bizim maraqlarımız təhlükəyə düşmüşdür. Onlar özlərini dünyanın sahibi bilirlər. Sanki xalq və dövlətlərin demokratiyasını təmin etmək onların vəzifəsidir. Bu gün ABŞ və onun ətrafındakı dövlətlər belə bir məğrur, təkəbbürlü və axmaq xəyala düşmüşlər.

Ordunun Hərbi Hava Qüvvələrinin komandanı və şəxsi heyəti ilə görüşdə çıxışından: 1990.

Başları daşa dəysə

Qlobal hegemonizm maraqlarını təmin etməyin normal, qanuni və ənənəvi üsullarından istifadə etməyə ehtiyac duymur. Hamı öz maraqlarına görə hərəkət edir, lakin bunun normal yolu vardır. İnsan gedib bir şey verir və bir şey alır, müzakirə aparıb nədəsə güzəştə gedir. Amma bunlar bu qanunlara əməl etmək istəmirlər; hərbi donanma göndərir, hegemon sistemin maraqlarının tələb etdiyi yerə qoşun yeridirlər. Əgər bu maraqlar azca təhdid olunsa, bacardıqları təqdirdə Əfqanıstandakı işi görərlər; heç bir problemsiz, maneəsiz və əngəlsiz. Əsla fikirləşmirlər. Yalnız başları daşa dəyəndə dayanırlar. Belə olmadıqda isə qarşılarında heç bir maneə görmür, heç bir şeyə ehtiyac duymurlar. Amerikaya geyirlər ki, siz Əfqanıstana hücum edəndə Təhlükəsizlik Şurasından icazə aldınız mı? “Möhtərəm” nazirləri müsahibəsində deyir ki, Təhlükəsizlik Şurasına ehtiyac yoxdur.

Siz iddia edirsiniz ki, Nyu-Yorkdakı əkiz qüllələrinizi filankəs, yaxud filan qrup və ya təşkilat hədəf seçmiş, dağıtmışdır; bunun üçün kiməsə dəlil, fakt və sənəd göstərmisiniz mi? Deyirlər ki, sənəd göstərməyə ehtiyac yoxdur. Bu, beynəlxalq miqyaslı diktatura deməkdir. Xalqlar öz ölkələrinin diktatorları ilə mübarizə aparıb canlarını verirlər ki, diktaturanı məhv edib xalq hakimiyyəti qursunlar. Sonra həmin xalq öz daxili işlərində ABŞ kimi əcnəbi bir ölkənin beynəlxalq diktaturasını qəbul etməyə məcbur olmalıdır?!

İsfahan vilayətinin gəncləri ilə görüşdə çıxışından: 2001.

Nəhəng şirkətlərin hökmranlığı

Bu gün dünyada istismarçılığın mərkəzi çox təhlükəli və çox rəhmsiz təşkilatlardır, kartel və trestlər, transmilli şirkət və korporasiyalardır. Amerika dövlətinə ən çox hakim olan da bunlardır. Biz Amerikanı hegemon dövlət bilirik; qlobal hegemonizm dedikdə hamının təsəvvüründə ABŞ dövləti canlanır. Bu ona görədir ki, dünyanın sərvətli, mənfəətpərəst və hökmranlığa can atan hegemon qurumlarının Amerikada hökmranlığı hər yerdən çoxdur və o dövlətin bütün elm, silah və siyasət vasitələri xalqların istismarı üçün işlədilir.

Ərak əhalisinin böyük toplantısında çıxışından: 2000.

Qərb oliqarxlarına kömək üçün məhrumlara yardım etmək

Quranın “Bis istəyirik ki, yerdə zəif düşüb əzilənlərə mərhəmət göstərək, onları öndə gedənlər və varislər edək” ayəsinə əsasən, insan başa düşür ki, ilahi dinlərin ümumi hərəkəti məzlumluğu və məhrumluğu aradan qaldırmağa istiqamətlənmişdir. İslamı və din bayrağını müxtəlif mədəniyyət, sivilizasiya, ideologiya və məktəblərin bayraqlarından tam ayıran cəhət budur: məhrum təbəqənin xeyrinə çalışmaq. Bu gün kapitalist dünyanın və global hegemonizmin istismarı altında olan ölkələrdə hərəkət pulluların və oliqarxların inkişafı istiqamətindədir, məhrum təbəqələr barədə fikirləşməirlər də. Nə zamansa məhrumlara yardım olunursa da, pulluların və oliqarxların xeyrinə istifadə etməkdən ötrü olunur. Kapitalist-imperialist dünyanın bugünkü iqtisadiyyatının əsası budur.

Kürd şəhərinin idman stadionunda Çahar-Mahal və Bəxtiyari vilayətinin əhalisi ilə görüşdə çıxışından: 1992.

Qərblilərin elmi - xalqları müstəmləkəyə çevirən amil

Qərbdə elmi inkişaf var idi, lakin bu inkişaf digər xalqların istismarına vasitə olmuşdu. Qərblilər elmi güc əldə edən kimi onu siyasi və iqtisadi gücə çevirib dünyanın şərqinə və qərbinə sarı yola düşdülər. Harada caynaq atıb istismar etmələri mümkün olan bir ölkə varsa, əldən çıxarmadılar. Harada etmədilər, demək, mümkün deyildi.

Tehranın cümə namazı xütbələrindən: 2000.

Elm və incəsənətin Qərb oliqarxlarına xidmət etməsi

Bu gün dünyada nə elm insan inkişafına xidmət edir, nə incəsənət, nə də başqa bir şey. İncəsənətin bir növü kinodur. Dünya kinosunun zirvəsi isə Hollivuddur. Dünyanın bu sənət ocaqları bəşəri əxlaqa, insan mənəviyyətinə nə qədər xidmət edir?! Əksinədir. Sıfır demək olmaz, sıfırdan da bir qədər aşağıdır. Onlar əxlaqi təməlləri, düşüncə əsaslarını və bəşəri yüksəlişi məhv edirlər. Bu gün incəsənət dünyada insan yüksəlişinin xidmətində durmur. Elm də belədir. Elm kapitalizmin, milyonçu oliqarxların xidmətində durur. Bəşəri elm bu gün nəhəng iqtisadi korporasiyaların sahiblərinə xidmət edir; müharibələri bunlar başladır, insanları bunlar öldürür, kütləvi qırğınları bunlar törədirlər. Elm bunlara xidmət edir. Elm məhrum Əfqanıstan xalqına xidmət etmir. Əfqanıstana gedən elm başlarına bomba yağdıran təyyarədir. O zaman İraqa gedən elm Hələbçəni bəlli duruma salan kimyəvi silahlardır. Bu bölgələrdə elm belədir; elə Qərb ölkələrinin özlərində də belədir. Bəli, bir qrupun, bir azlığın sərvətini artırmış, o sərvətin özü elmin inkişafına bais olmuşdur. Amma elm ayrışeşkiliyə, ictimai bərabərliyin pozulmasına və cəmiyyətlərin geriliyinə də səbəb olmuşdur. Biz bunu dəyişməliyik.

Kermanşah şəhərinin elm adamları və görkəmli şəxsiyyətləri ilə görüşdə çıxışından: 2011.

Xalqların kimlik və heysiyyətini tapdamaq

Bu gün də başqa bir dövrdür. Beynəlxalq istismarçı və təcavüzkarlar başqa bir yolla dünyanın hansısa bir nöqtəsinə əl uzadıb öz qanunsuz maraqlarını təmin etmək barədə düşünürlər; xalqların kimliyini və heysiyyətini tapdamaq bahasına olsa belə. Müşahidə etdiyiniz kimi, bu illərdə dünyanın müxtəlif yerlərində, xüsusən də bu regionda sözügedən işləri görürlər.

Əsəluyə əhalisi və neft sənayesinin işçiləri ilə görüşdə çıxışından: 2011.

Kapitalist quruluşunda fəhləyə münasibət

İslamda fəhlə və sahibkar münasibəti iki düşmən münasibəti deyil, iki həmkar münasibətidir. İstismarçılıq da deyil, yəni sahibkar fəhlənin ağası sayılmır. Qərbin kapitalizm quruluşunda isə işin sahibi sahibkardır; mənfəət naminə və işini əldən verməməkdən ötrü onun fəhləyə bir imtiyaz verməsi mümkündür, amma fəhlə bir alət kimidir. O, fəhləyə bir insan kimi deyil, bir maşın kimi baxır. İslam bunu qətiyyətlə rədd edir.

Fəhlələrlə görüşdə çıxışından: 2006.

İkinci bölmə: Kapitalist quruluşunun məqsədləri

ABŞ hökumətinin məqsədi: beynəlxalq imperatorluq yaratmaq

ABŞ hökumətləri və hamısından çox bu ifratçı, radikal və aqressiv hökumət dünyada bir imperatorluq, beynəlxalq bir istismarçılıq yaratmağa çalışır. Bu istismarçılıq yalnız Orta Şərqə məxsus deyil. Düzdür, indi Orta Şərq məsələsi gündəmdədir, lakin bunlar Orta Şərqlə qane olmurlar. Avropalı şərikləri də bunu yaxşı bilirlər ki, ABŞ Orta Şərqə, Mərkəzi Asiyaya və dünyanın digər həssas bölgələrinə hakim olduqdan sonra hətta Avropadan da əl çəkməyəcək. Bunu bilirlər. Onlar da öz maraqlarını güdürlər. Ən mühüm regionlardan biri Orta Şərqdən ibarətdir; həssas bölgə, şərq və qərb arasında körpü, neft zonası, çox həssas su keçidlərinin və boğazların yerləşdiyi məntəqə, mədəni tarixə malik xalqlar, çoxlu sərvətlər, ehtiyatlar - bunların hamısı bu regionda cəm olmuşdur. Dünyaya hökmranlıq etmək üçün ABŞ hökumətinin bunlara ehtiyacı var.

Tehranın cümə namazı xütbələrindən: 2005.

Dünyanın bütün imkanlarını ələ keçirmək

Bu gün dünyanın qüdrətli bir hissəsi dünyanın və yer üzünün bütün imkanlarını ələ keçirməyi çox istəyir. "Böyük güc" sözünün mənası həmişə bu olmuşdur. Böyük güclülüüyün bir böyük gücdə inhisarı təbii olaraq bu meyli gücləndirir və artırır. İqtisadi qurumlar məcmusunun, qazanc əldə etmək və sərvətlərini artırmaq istəyən, ölkələrin və dünyanın iqtisadiyyatını formalaşdırmaqda aktiv mərkəzlərin və biznes şəbəkələrinin işi təbii olaraq bunu tələb edir və bunun ardınca zəbt etmək istəyi yaranır. Bu gün bu, açıq şəkildə deyilir və gizlədilmir. İstismarçı güclərin dünyanın hər bir nöqtəsində öz maraqlarını təmin etməyə çalışmaları elə bir şey deyil ki, bu gün kimsə gizlətsin və məxfi saxlasın. Təmin olunması qərara alınan və hansısa böyük gücə aid olan maraqlar - yalnız Amerikanı demək istəmrəm. Amerika onların ən üstünü və ən çox gözləntisi olanıdır. Bu, Amerikanın başda durduğu bir birlikdir - elə maraqlar deyil ki, ölkələrin, xalqların və məmləkət sahiblərinin maraqları ilə ziddiyyət təşkil etməsin. Onlar üçün belə bir xüsusiyyət qeyd etməyiblər; deyirlər ki, bizim maraqlarımız. Əgər bu maraqlar hansısa xalqın, ölkənin, yaxud regionun maraqları ilə ziddiyyət təşkil etsə necə? Onlar demirlər ki, ziddiyyət təşkil etsə, biz öz maraqlarımızdan imtina edərək. Xeyr! Maraqlar yerində qalır. Onlar bunu istəyirlər.

"Hegemonluq" sözünün əsl yeri buradır. Bu gün dünyada bu hegemon istəyin nəticəsi olaraq müxtəlif sahələri - əsasən iqtisadiyyat, siyasət və mədəniyyət sahələrini zəbt etmək üçün yamaca sarı axan güclü sel kimi yuxarıdan sürətli hərəkət başlanmışdır.

İslam Şurası Məclisinin Rəyasət Heyəti və deputatlarla görüşdə çıxışından: 2002.

ABŞ-ın marağı: nəyin bahasına olursa-olsun təkqütblü dünya yaratmaq

Qəti olan budur ki, beynəlxalq istismarçı bir sistem mövcuddur və onun başında ABŞ rejimi durur. Keçmişdə digərləri olub, gələcəkdə də digər güclərin olması mümkündür. Bu gün ABŞ dünyada özünə maraqlar tərif etmişdir. Gizli də deyil, məqalələrdə yazır, siyasi təhlillərdə deyirlər. Onların marağı təkqütblü dünya yaratmaqdan ibarətdir. Yəni dünya ölkələrinin başında ABŞ adlı bir dövlət, ondan aşağıda isə bəziləri elmi gücə, elmi inkişaflara və hərbi qüdrətə malik olan müxtəlif dövlətlər dursun; onlarla birtəhər keçinmək və ziddiyyət yarandıqda onların maraqlarını önə keçirmək lazımdır. Bu, Amerika təhlilidir. Hərbi, yaxud iqtisadi gücə malik olmayan dövlətlər də var. Onlara ad qoymuşlar: inkişaf etməkdə olan, yaxud üçüncü dünya ölkələri. Amerikanın qüdrətini artırmaq üçün onların bütün imkanlarından istifadə etmək lazımdır; əgər onların enerjisinə - neft və qazına ehtiyacımız varsa, hansısa yolla ələ keçirmək lazımdır; əgər onların bazarına ehtiyacımız varsa, mümkün şəkildə bazarlarına yol tapmaq lazımdır; əgər onların arasında siyasi və iqtisadi güc saxlamağa ehtiyac varsa, bu yolu açmaq lazımdır; əgər həmin ölkələrdə maneçilik yaradan hökumətlər iş başındadırlarsa, kənarlaşdırmaq lazımdır; əgər o ölkələrdə maneçilik törədən düşüncələr varsa, cəmiyyətin beynindən silmək lazımdır; əgər o ölkələrdə satlıq şəxsiyyətlər varsa, almaq lazımdır; əgər o ölkələrdə bu siyasətə qarşı çıxan hökumətlərin əleyhinə təzyiq vasitəsi kimi istifadə etməli qüvvələr varsa, pul xərcləyib onları işlətmək lazımdır. Bu, hegemonizmin siyasətidir. Bu gün ABŞ bu siyasəti aparır.

Ərdəbil vilayətinin gəncləri ilə görüşdə çıxışından: 2000.

Qloballaşmanın gözəl adı - xalqların inkişafı üçün bir ilğım

Qloballaşma çox qəşəng addır və hər bir ölkə dünya bazarlarının onun üzünə açılacağını düşünür. Lakin Qərbin kapitalizm maşınında bir bolt-qaykaya çevrilməkdən ibarət olan qloballaşma heç bir müstəqil xalq tərəfindən qəbul olunmamalıdır. Əgər qloballaşmanın sözün həqiqi mənasında gerçəkləşməsi nəzərdə tutulursa, onda ölkələr özlərinin iqtisadi və siyasi müstəqilliklərini və qərar güclərini qorumalıdırlar. Əks təqdirdə, on illər öncədən Amerikanın və hegemonizmin alətləri olan Dünya Bankı, Beynəlxalq Valyuta Fondu, Ümumdünya Ticarət Təşkilatı və bu kimi qurumlarla yaradılan qloballaşmanın dəyəri yoxdur. Buna əsasən, mühüm bir prinsip istiqlaliyyət məsələsidir. Əgər bu olmasa, deməli, inkişaf yoxdur, inkişafın ilğımı var.

Kürdüstan vilayətinin müəllim və tələbələri ilə görüşdə çıxışından: 17 may 2009.

Xalqlarla mübarizə aparmaq üçün təxribat büdcələrinin ayrılması

ABŞ rejimi elə bildi ki, böyük, başıuca və müsəlman İranda çaxnaşma yaratmaq üçün bir qədər büdcə - 20 milyon yox, 200 milyon, 2 milyard dollar ayırmaq ölkəmizi təcrid halına salacaq. Lakin bilmədən və anlamadan özü təcrid halına düşdü.

Bunlar elə bildilər ki, dünyanın ictimai rəyi bu hərəkətin nə qədər axmaq və rüsvayçı olduğunu anlamır. Lakin dünya ictimaiyyəti bu işi pislədi və zaman ötdükcə daha çox pisləyəcək. İndi həqiqəti anlayıb peşman olmaları və bunu unutmurmaq istiqamətində işlər görmələri mümkündür. Lakin biz qoyarıqmı?! Məgər biz Amerikanın bu rüsvayçılığının unudulmasına imkan verərik?! Bütün dünya və bütün gələcək nəsillər bilməlidirlər: ABŞ rejiminin həyasızlığı bir zaman elə bir həddə çatmışdı ki, azad bir dövlətə və qüdrətli bir xalqa qarşı açıq şəkildə büdcə ayırmışdı. Bir dövlətin beynəlxalq münasibətlərdə görə biləcəyi ən çirkin və ən qəbuledilməz iş budur. ABŞ rəsmiləri elə bilirlər ki, dünya onların diktaturasına təslim olacaq. Bu xəyal onlar üçün çox ziyanlı səhvdir. Əlbəttə, bu gün onların başları özlərinin adi insani qaydalardan uzaq olan seçki mübarizələrinə qarışb, məst olmuşlar və nə etdiklərini anlamırlar. Toz-duman bir qədər yatandan sonra hansı qələti etdiklərini anlayacaqlar. Elə bilirlər ki, dünya onlara təslim olacaq, lakin böyük səhvə yol verirlər.

İmam Mehdiinin (ə) mübarək doğum günündə xalqın müxtəlif təbəqələrinin nümayəndələri ilə görüşdə çıxışından: 1996.

İstismarçı sistemin dünya miqyasında hegemonluğu və inhisarçılığı

Nə liberal, nə demokartik, əslində hegemon və müstəmləkəçi quruluş olan liberal-demokratiya, sionist kompaniyaları, onların ortaq və müttəfiqləri üçün əsas məsələ bütün əsas mərkəzlərə nəzarəti ələ keçirməkdən başqa bir şey deyil. İnqilabı öz inhisarçılıq yollarından götürmək üçün onu inhisarçılıqda ittiham edirlər. Dünyanı beynəlxalq kənd kimi təqdim edirlər ki, bu kəndin kəndxudalığını ələ keçirsinlər. Mədəni birlik və mədəni qloballaşma şüarı verirlər ki, öz mədəniyyətlərini dünyanın bütün mədəniyyətlərinə hakim etsinlər. Özlərinə aid məsələlərdə, Qərb mədəniyyəti sahəsində, istismara şərait yaradan ənənələrdə beynəlxalq miqyasda heç kəsə ən kiçik irad bildirmək imkanı belə vermirlər. Lakin sizdən istəyirlər ki, öz mədəniyyət, inam, duyğu və prinsiplərinizdə plüralizmə inanasınız, iman, düşüncə, mədəniyyət və möhkəm etiqadi məsələlərinizdə hər kəsin öz təsəvvürünə uyğun danışmasına, fikir bildirməsinə icazə verəsiniz. Özləri isə belə bir şeyə icazə vermirlər. Dünyada heç kəs ABŞ maraqlarına qarşı plüralist ola bilməz. Harada maraqları tələb etsə, qətiyyətlə müdaxilə edirlər. Əgər “hansı əsasla daxil oldunuz?” - deyə soruşsalar, onun üçün bir elmi əsas da düzəldirlər. Bir neçə gün əvvəl deyildi ki, ABŞ konqresinə bir layihə çıxarılıb. Bu layihə təsdiq olunsay, ABŞ prezidenti dünyanın hər hansı nöqtəsində olan müxaliflərinə qarşı terror əmri verə biləcək. Bunun səbəbini soruşsalar, dəlil də göstəririlər: Amerika maraqlarının təmin olunması. Lakin məndən və sizdən istəyirlər ki, biz də o əsaslandırmağa həmin gözlə baxaq, bütün vücudumuzla onu qəbul edək. Bundan böyük hegemonluq ola bilərmi?!

Əmir Kəbir adına Sənaye Universitetinin müəllim-tələbə kollektivi ilə görüşdə çıxışından: 2001.

Üçüncü bölmə: Kapitalist quruluşun siyasi, iqtisadi və mədəni işləri
Qloballaşmanın məqsədi: xalqların amerikalıların maraqlarını təmin
edən vasitə və alətlərlə çevrilməsi

Bu gün Qərb nəzəriyyəçiləri və təbliğatçıları Qərbə, Qərbin hökmranlığına qayıdış xəttini yenidən bərpa etmək istəyirlər. Qeyd etdiyim kimi, ziyalılığa bənzər bir nəzəriyyə və yeni bir söz adı altında qloballaşma və mövzuları dəyişdirmək nəzəriyyəsini ortalığa atırlar. Deyirlər ki, bu dövrün tələbəsi daha müstəmləkə əleyhinə mübarizə dövrünün tələbəsi kimi ola bilməz. Deyirlər müstəmləkəyə və hegemonizmə qarşı çıxmaq, hegemonizmə ölüm oxumaq dövrü bitmişdir; ədaləti bərpa etmək, kapitalizmlə mübarizə aparmaq dövrü bitmişdir; amalçılıq, siyasi təvəlla və təbərri dövrü bitmişdir. Yeni tələbə mövzusu beynəlxalq mövzulardan - qloballaşmadan, realizmdən, yeni dünya birliyinə qoşulmaqdan, yəni ABŞ ordusunun əsgəri olmaqdan ibarətdir. Bu qloballaşmanın adı qloballaşma, özü isə amerikalaşmadır. Mənası budur ki, İran xalqı çəkdiyi bütün zəhmətlərə, qələbə qüllələrinə sancdığı bayraqlara, müsəlman xalqlarda yaratdığı möhtəşəm oyanışa rəğmən, inqilabdan əvvəlki dövrdə olduğu kimi yenidən ABŞ ordusunun piyadası, onların maraqlarının təminatçısı olsun. Məqsəd bundan başqa bir şey deyil. Lakin qloballaşma, yenilik və inkişaf kimi gözəl adlar altında bu məqsədi gizlətmək istəyirlər.

Əmir Kəbir adına Sənaye Universitetinin müəllim-tələbə kollektivi ilə görüşdə çıxışından: 2001.

Kapitalist maraqları qorumaqdan ötrü xalqlar üçün qovluq açmaq

Bunların İslama dair ekspert və mütəfəkkirləri var; oturub araşdırırlar, müxtəlif xalqlar, düşüncə, psixologiya və məzhəblər barədə qovluqlar hazırlayırlar, özlərinin tədqiqat, mədəniyyət, kəşfiyyat və siyasət mərkəzlərində həmin arxivlənmiş qovluqları yenidən araşdırır və yeni tədqiqat işləri görürlər. Eşidirik ki, İsraildə "İranda İslam və Şiəlik" adlı seminar keçirilir. Bu, həmin işlərdəndir. Dünyanın bir çox yerlərində Qərb dünyasının, kapitalizm və hegemonizmin vasitəsi ilə seminarlar və elmi toplantılar təşkil olunur, İslama yenidən baxış üçün müxtəlif nəzəriyyələr irəli sürülür. Hegemonizm bütün varlığını mütəfəkkircəsinə öz məqsədi yolunda işlədir, düşüncə ilə hərəkət edir və özünü qorumaq üçün qlobal hadisələri idarə edir. Bilir ki, fikirləşməsə, gələcəyi proqnoz etməsə və statistikasız olmasa, ziyan görəcək. Ən yüksək və ən peşəkar düşüncə mərkəzləri hegemonizmin ixtiyarındadır. Bunlar 15-20 il öncədən kapitalizmin uzunmüddətli məsələləri barədə düşünmüş və planlar cızmışlar ki, gələcəkdə bəhrəsini görsünlər.

Qum Elm hövzəsinin müəllim və tələbələrinin nümayəndə heyəti ilə görüşdə çıxışından: 1989.

İyirmi bir faizlik demokratiyanın “legitimliyi”

Əgər legitimlik meyarı xalqın, yəni səsvermə hüququ olanların əksəriyyətinin səsindən ibarətdirsə, deməli, ABŞ hökuməti və onun bu prezidenti legitim deyil; çünki əksəriyyət yoxdur. Səsvermə hüququ olanların 35, 38, yaxud 40 faizi seçkilərdə iştirak etmiş, onların da haradasa 21 faizi ona səs vermişdir. Təbii ki, belə də deyil. Bilirsiniz ki, o, Ağ evə Napoleon kimi gəldi; onu hakimin hökmü ilə və zorla Ağ evə itələdilər. Bu qədər səsin onun legitimliyi üçün kifayət etdiyini fərz etsək də, buna əsasən, Amerikanın indiki hökuməti legitim deyil. Bizim ABŞ hökumətinin qeyri-legitim olmasına dair çoxlu dəlillərimiz var, amma indi onların öz məntiqi ilə söhbət edirik. Bu məntiq yalnız o hökumətə məxsus deyil. Qərbin sinəsini qabağa vermiş bu demokratik dövlətlərinin çoxunun müxtəlif seçkilərində sizin İran İslam Respublikasında müşahidə etdiyiniz 60-65, 70 faizlik nəticə yoxdur. Onların rəqəmi bundan çox azdır. Düzdür, bəzən 60 faiz və ondan bir qədər artıq olur, lakin çox zaman 40-dan bir qədər artıq, 50, 38 və sair belə nəticələrdir.

Qəzvinli müəllim və tələbələrlə görüşdə çıxışından: 2003.

Kapitalist sistemin iqtisadi maraqlarından ötrü İraqda müharibə törətmək

İstismarçı sistemdə beynəlxalq istismarçı mərkəzlər bütün dünyaya yem gözü ilə baxır: hər şey - dünyanın maliyyə qaynaqları, sərvət mənbələri, dünya bazarları və işçi qüvvələri onların ixtiyarında olmalıdır. İstismarçı sistemin bünövrəsi belə qurulmuşdur. İstismarçı sistem dövlət və güclər şəbəkəsindən ibarətdir, amma bu dövlətlərin arxasında nəhəng kompaniyalar, iqtisadi və maliyyə mərkəzləri durur. Bu gün son siyasətləri təyin edən onlardır. Məsələn, Amerikanın indiki hakim komandasının tabe olduğu bu transmilli şirkətlər Orta Şərqdə əl-qol açmaq, yeni sərvətlər qazanmaq, öz iflaslarının qarşısını almaq, Orta Şərq regionunun neft mənbələrini ələ keçirmək, sionist oliqarxların və sionizm dövlətinin maraqlarını müdafiə etmək və yaxud bunların hamısı üçün Orta Şərqdə güclü nüfuza ehtiyacılı olsalar, nə edərlər? İraq müharibəsini planlaşdırır, bir müharibə törədirlər və hərbi müdaxilə edirlər. Silsiləvi şəkildə izlədikdə dünyanın qüdrətli siyasətlərinin pərdəsi arxasında çalışıb fəaliyyət göstərən güclərin iqtisadi və siyasi məqsədlərlə qarışmış qərəz və tamahları ortaya çıxır.

Tehranın cümə namazı xütbələrindən: 2004.

Siyasi hiylələr - Qərbin bütün gücü

İndi ABŞ dövləti, Qərb kapitalizmi və fəsadçı sionist aktivistlər İslam oyanışının canlı həqiqətini hiss edir, silahın və hərbi gücün bu həqiqət qarşısında acizliyini etiraf edib, siyasi hiylə və üsullarla var güclərini işə salırlar.

Əzəmətli Həcc konfransı münasibətilə müraciətdən: 2006.

Dünyanın iqtisadi strukturu və hegemonizm amili

Görürsünüz ki, müstəmləkə altında olan ölkələrin bəzisində zahiri inkişaf var, amma iqtisadi struktur dağılmışdır. Yəni bir kranı bağlasalar, bir hesabı dondursalar və ya iqtisadi müdaxilə etsələr, hər şey dağılıb məhv olar. Siz gördünüz ki, bir oliqarx iki-üç ay ərzində Cənub-Şərqi Asiyanın bir neçə ölkəsini necə müflis etdi; özü də nisbətən güclü iqtisadiyyatı olan ölkələri. Bu ölkələrin birinin prezidenti həmin günlərdə Tehrandə mənimlə görüşdü. Dedi sizə bu qədər deyim ki, biz bir gecədə tamamilə yoxsul olduq. Bir ipi dartan kimi oyuncaq bir bina necə uçursa, amerikalı yəhudi bir oliqarx bir ipi çəkdi və hər şey dağıtdı. Amerikalılara lazım olsa, 50-60 milyard pul köçürürlər; 50 miylard birinə, 30 milyard o birinə. Amma lazım olmasa, köçürmərlər və o ölkəni bədbəxt günə qoyurlar. Əlbəttə, köçürmək də belədir ki, o oyuncaq quruluşu yenidən başqa bir formada bərpa edirlər. Hər halda, bu ölkələrin iqtisadiyyatının möhkəmlənməsinə qoymurlar.

Universitet cihadının ekspertləri və Elmi Şura üzvləri ilə görüşdə çıxışından: 2004.

Bütün bəşəriyyətə hakim olmaq istəyirlər!

Muharibə bu gün də davam edir. Dünyanın hegemon qüvvələri - yəni Qərb dövlətləri, ABŞ və sionistlər üçün son hədd yoxdur; bütün dünyaya, dünyanın bütün maliyyə mənbələrinə, bütün bəşəriyyətə hakim olmaq istəyirlər. Bəs xalqların təqsiri nədir? Xalqlar nə üçün buna dözməlidirlər?! Təəssüf ki, reallıq belədir. Onların maraqlarını təmin etmək, xalqlarının maraqları əleyhinə bacardıqları qədər işləmək və xalqı çətinliyə salmaq üçün öz tiplərindən olan bəzi şəxsləri xalqlara başçı qoyublar. Müstəmləkə məsələsinin yarandığı təxminən son 200 ildə bu, dünyada müxtəlif fomalarda baş vermişdir. İndi isə xalqların problemi yalnız bir diktatorla, bir tiranla üz-üzə qalmaları deyil. Problemləri budur ki, bu diktatorun transmilli güclərdən ibarət dayağı vardır. Ölkə və xalqların maraqlarını tapdayan onlardır. Müasir müstəmləkə dövrünün problemi budur. Bu baxışla baxdıqda bütün bu məsələləri düzgün təhlil etmək olur. Bugünkü hadisələr də belədir.

Fars vilayətinin əhalisi ilə görüşdə çıxışından: 2011.

Yalnız İraqın yox, bütün regionun nefti üçün gəlmişlər!

Bu gün hegemonizmin tərənnümü olan ABŞ dövləti çoxlu problemlər içindədir. ABŞ dövlətinin uğursuzluqları kiçik məsələ deyil. Siz son 7-8 ilə baxın: Fələstin məsələsində, Fələstini xalqların yadından çıxarmaqda uğursuz oldular; İraq xalqının taleyinə hakim olmaqda uğursuz oldular; İraqda yaratmaq istədikləri biryönlü totalitar dövlət nakam qaldı. ABŞ prezidentliyinə namizəd olan bir şəxs iki-üç gün bundan qabaq elan etdi ki, ABŞ Orta Şərqi neftinə görə İraqa hücum etmişdir. Bu namizədin sözü ABŞ-in media orqanlarında səs-küy yaratdı. Bu, bizim ilk gündən dediyimiz sözdür.

Siz İraq xalqını əsir etmək istəyirsiniz. Səddam işğalçı Amerika qüvvələrinə nisbətən daha zəif canavar idi. Gəldilər, dedik ki, neft üçün gəlmişlər; həm də yalnız İraqın yox, bütün regionun nefti üçün. Onlar siyasətlə yox, şiddət və zorakılıqla Fars körfəzində bir baza tutmaq istəyirlər. Amerikalılar bu niyyətlə gəldilər. İndi Respublikaçılar partiyasının prezidentliyə namizədi bunu açıq şəkildə etiraf edir...

ABŞ-da xalq hökumətin bu hərəkətinə - İraq muharibəsinə və İraqın işğalına o qədər nifrət bəsləyir, buna görə o qədər narahatdır ki, prezidentliyə namizəd olan şəxs xalqın səsini qazanmaq üçün bu məqam üzərində dayanır.

Kazirun rayonunun əhalisi ilə görüşdə çıxışından: 2008.

Kapitalizm quruluşunda fəhlənin şəxsiyyətinə təhqir

Bu gün kapitalist dünyada bəzi fəhlələrin maddi vəziyyəti yaxşıdır. Sözsüz ki, bu, ümumi deyil, bəzən yaxşı olur. Lakin onda da sahibkarın, iş və istehsal siyasətini təyin edənlərin gözündə bir alət sayılır; bir bolt-qayka kimidir, maddi dəyər və pul gətirənə qədər dəyərlidir. Fəhləyə qarşı bu baxışla onu Allah yolunun mücahidi bilən, gördüyü işə bütün maddi mükafatların fəvqündə duran ilahi bir savab, ilahi dəyər və mükafat nəzərdə tutan baxış arasında çox fərq vardır.

Sosialist təfəkküründə fəhlə və sahibkar qarş-qarşıya dayanan, bir-birinin qanına susayan iki düşmən idilər. Onların təhlili belə idi. Göstərdikləri həll yolu da səhv və zərərli idi: bütün istehsal sahələrinin dövlətə verilməsi. Bu üsul bir neçə onillik ötəndən sonra bəlli rüsvayçılıqla nəticələndi. O, bir baxış idi: fəhlə və sahibkarın düşmən münasibəti. Başqa bir baxış da Qərbin baxışdır. Bu məntiqə görə sahibkar fəhlənin şahı, ixtiyar sahibi, fəhlə onun əlində və ixtiyarında olan alətdir. Bu da insan şəxsiyyətinə qarşı təhqirdir. Hər iki baxış səhvdir.

Ölkənin nümunəvi fəhlələri ilə görüşdə çıxışından: 2010.

Kapitalist ölkələrin məntiqində fəhlə bir alətdir!

Kapitalist ölkələrin məntiqində fəhlə sahibkara xidmət göstərən bir vasitədir. Fəhləni müdafiə iddiası edən, sıradan çıxmış və məhv olmuş bəzi məktəblərə görə sahibkarla fəhlə arasında müharibə vardır. O quruluşlar bu müharibədən sui-istifadə etmək və adlarını proletarizmin müdafiəçiləri qoymaq istəyirdilər. Keçmiş Sovetin dırnaqarası sosialist quruluşunda fəhləni və fəhlə təbəqəsini müdafiə adı altında kapitalizmdə olan eyni vəziyyət, eyni israfçılıqlar və müxtəlif maliyyə fəsadları mövcud idi. Məntiqləri ziddiyyətli idi.

İslam dini, İslam quruluşu və İslam Respublikası isə bu iki yolun heç birini qəbul etmir, düşünür ki, bu iki amil - yəni sahibkarlıq amili bir qoldur, işçi qüvvəsi də başqa bir qol. Bunların hər ikisi olmalı və bir-biri ilə əməkdaşlıq etməlidirlər. Dövlətin rolu da haqsızlığın qarşısını almaq məqsədilə bu əməkdaşlıq üçün ədalətli və orta bir xətt yaratmaqdır; nə onlar bunlara zülm etsinlər, nə bunlar onların işini yarımçıq görsünlər; heç biri digərinin hüququnu tapdamasın. Əgər belə olsa, o zaman cəmiyyət sağlam şəkildə inkişaf edər; nə yeyinti və israfçılıqlar ənənə olar, nə də bir təbəqənin məhrumluğu. İslam Respublikası quruluşunun fikri budur.

Fəhlə və sahibkarlarla görüşdə çıxışından: 2008.

İstismar altında olan ölkələrdə mədəniyyət, iqtisadiyyat və elmin məhvi

Elm və tədqiqat barədə deməliyəm ki, istismarçı qüvvələrin global hegemon sistemi qorumaq üçün üzərində təkid göstərdikləri üç əsas məsələ var: mədəni istismar, iqtisadi istismar və elmi istismar. Bunun üçün istismara məruz qalan tərəfi bu üç sahədə müstəqilliyə, özünəinamə və inkişafa can atmağa qoymurlar; nə mədəni məsələlərdə, misal üçün iman, etiqad, dəyər və məqsədlərdə, nə iqtisadi və nə elmi sahədə.

Universitet cihadının ekspertləri və Elmi Şura üzvləri ilə görüşdə çıxışından: 2004.

Qərbin elm klubunun inhisarda olması

Qərblilər heç zaman istəməyiblər və istəməirlər ki, qərbli olmayan bir toplum Qərbin elm klubuna daxil olsun. Bu gün inkişaf etmiş bəzi Asiya ölkələrinin heç birinə - Yaponiyaya, Çinə və müəyyən həddə Hindistana Qərb kömək etməyib. Çin Şərq və Qərbin, kommunizm və kapitalizmin kəskin çəkişmələrində sovetlər tərəfindən səxavətlə himayə olundu. Hətta nüvə enerjisini də onlara ruslar verdilər, çünki heç bir şeyləri yox idi. Sovetlər Amerika və Avropa qarşısında böyük bir Asiya cəbhəsi yaratmaq üçün, həmçinin Çinin kommunist olduğunu nəzərə alıb ona yardım etdilər. Hindistan da təxminən elə idi, sola meyl göstərirdi. Sovetlər, yəni solçular ona kömək etdilər. Amerikalılar da qarşılığında Pakistana kömək etdilər. Pakistan nüvə enerjisini də özü hazırlamayıb, Çindən alıb. Lakin ABŞ göz yumdu və regional siyasi tarazlıqlara görə dərinə getmədi. Yaponiya elmi inkişafa Amerikanın və Qərbin köməyi ilə nail olmadı. Yaponlar elmə yol tapa bildilər. “Oğurluq” sözü yaxşı ifadə deyil, amma onlar qarşı tərəfin razılığı olmadan elmlərini götürdülər. Lakin zəhmətkeş xalq olduqlarından özlərini inkişaf etdirdilər, Qərb isə onlara kömək etmədi.

Məshədin Firdovsi universitetinin tələbələri ilə görüşdə çıxışından: 2007.

Qərb müstəmləkəsi - dünyada elmi yarışmanın dayandırılmasının nəticəsi

Mühüm bir məqam budur ki, qərblilər önə keçən kimi bu elmi üstünlükdən siyasi və iqtisadi istismarçılıq üçün istifadə etdilər və müstəmləkə amili meydana çıxdı. Müstəmləkəçilik əvvəllər yox idi. Müstəmləkənin mənası budur ki, bir ölkə minlərlə kilometr uzaqdan sərvət mənbəyi olan bir ölkəyə, məsələn, Hindistan yarımadasına təcavüz edib xəncər və mütərəqqi silah gücü ilə oranı ələ keçirsin. Bilirsiniz ki, İngiltərə suyun əhatəsindədir. İngilislər dənizçilik və gəmiçilik işində mahir olduqlarından onu inkişaf etdirdilər, təhlükə və risklərə atıldılar, gəlib Hindistanı tapdılar, ələ keçirdilər və burada öz elmi üstünlüklərindən siyasi məqsədlə istifadə etdilər. O zamana qədər elmi üstünlüyü olan müxtəlif ölkələrin heç biri bu işi görməmişdi. Şərqə və Hindistan yarımadasına gedib ilk dəfə müstəmləkəçiliyə başlayanlar ingilislər, belçikalılar, hollandiyalılar, həmçinin sonradan gedib Afrikanı tutan bir qrup Avropa ölkəsi, məsələn, Portuqaliya elmi inkişaf və bacarıqlarından siyasi yolda istifadə etdilər, müstəmləkəçiliyi yaratdılar. Müstəmləkə zamanı müstəmləkəyə çevrilmiş xalqın taleyi müstəmləkəçi xalqın əlinə keçirdi. Onları cəhalətdə saxlamaq üçün bundan istifadə etdilər və elmi yarışmanı bacardıqları qədər dayandırdılar.

Gənc elm adamları ilə görüşdə çıxışından: 2008.

Qərbin İslamın humanitar elmlərindən qorxması

Biz tədqiqat sahəsində və elmi məqalələrimizi ISI jurnallarında dərc etdirməkdə bəzən problemlərlə üzləşirik. Düzdür, qeyd olunduğu kimi, bizim çap olunmuş məqalələrimizin həcmi yaxşıdır, amma mənim xəbərim var ki, xüsusən humanitar elmlərdə ISI jurnallarının bəziləri bizim tədqiqatçılarımızın məqalələrini çap etmirlər. Nə üçün? Ona görə ki, onların əsasları ilə uyğun deyil. Bəli, ola bilsin fəlsəfədə, psixologiyada, pedaqogikada və digər mövzularda bizim sözlərimiz olsun. Bizim tədqiqatçımız araşdırma aparıb və bir nəticə alıb. Bizim istədiyimiz kimi bir sərhədi keçib, amma bu sərhəd həmin elmin vətəni olan Qərb və onun dəyərləri ilə uyğun deyil. Buna görə məqaləni çap etmirlər. Bu da liberal-demokratiya dünyasının sözün həqiqi mənasında açıq olduğunu və hamının istədiyi sözü danışa bildiyini güman edən bəzi şəxslərin sadələşməyə cavabdır. Xeyr, onlar hətta elmi araşdırmaları da müəyyən meyarlarla aparırlar. Bu, xəbərdaredici və ibrətli məsələlərdəndir. Əgər məlumatınız yoxdursa, araşdırın, sözümün doğru olduğunu görəcəksiniz.

Təhsil naziri və universitet rektorları ilə görüşdə çıxışından: 2005.

Fəsadçı kapitalizm şəbəkəsinin ədalət tərəfdarları əleyhinə təbliğatı

Dünyanın müxtəlif yerlərindən siyasi təzyiqlər edilir və mənfi təbliğatlar hər tərəfdən hücum edir. Səbəbi bəllidir. Çünki quruluş dünya quldurları ilə vuruşan bir quruluşdur. Bir dövlət ədalət şüarı verir və zülmə vuruşursa, bu, zalımlarla vuruşmaq deməkdir. Zalımlar kimlərdir? Dünya quldurları həmişə zalımdırlar; zalımlar da elə quldurlardır. Zəif insanların zalım olması az hallarda baş verir. Zalımlar güclülərdir. Deməli, İslam quruluşu təbii olaraq bunlarla vuruşur. Çox fəsadçı olan beynəlxalq kapitalizmin bu nəhəng, mürəkkəb və çoxşaxəli şəbəkəsi - global hegemonizm də əslində odur və dünya siyasətlərini idarə edir - daim təbliğat aparır, danışır, ajiotaj yaradır və ictimai rəy formalaşdırır.

Quruluşun məsul şəxsləri ilə görüşdə çıxışından: 2001.

Xalqlara həqarət və gücsüzlük hissinin təlqini

Qlobal hegemonizm öz təbliğat vasitələri ilə həmişə elm və texnologiya karvanından geri qalan xalqlarda həqarət, gücsüzlük və ehtiyac hissinin gücləndirməyə, onları özündən asılı saxlamağa çalışmışdır.

Universitet mənsuqlarının və tələbələr in həzrət İmam Xomeyninin xatirəsinə həsr olunmuş xüsusi toplantısına müraciətdən: 1999.

Xalqlar bədheybət hegemonizm divinin təhdidi altında

Bu gün istismarçılığın bədheybət və mənfur divi xalqları təhdid edir. Bu təhdid yalnız İran xalqına və İslam Respublikası quruluşuna yönəlməmişdir, bütün dünyaya və insaniyyətin özünə yönəlmişdir. Siz görün bu gün hegemonizmin mərkəzi, yəni Amerika Birləşmiş Ştatları quruluşu insani dəyərlərlə və insanlarla necə rəftar edir. İnsanların hörmət və heysiyyətini təhqir etmək, insanların canını almaq, milli kimliyini məhv etmək onlar üçün adiləşmişdir, bunun qəbahətini dərk də etmirlər. Xalqlar bu şər və xəbəslilik təcəssümü qarşısında nə etsinlər? Xalqlar təslim olub öz talelərini, kimliklərini və gələcəklərini əxlaq, din və şərəfdən ibarət olan heç bir maneənin saxlaya bilmədiyi təcavüzkarlara tapşırsınlar?!

Ordunun hərbi universitetlərinin müştərək tədbirində çıxışından: 2005.

Qərb quruluşu: vəkil, yoxsa cinayətkar?!

Qərb sivilizasiyasının qadın siyasəti, yaratdığı cinsi özbaşınalıq və o bölgələrin qadınlarını pozğunluğa sürükləməsi ailə təməlinin zəifləməsinə, ailə daxilində xəyanətin çox da əhəmiyyətli sayılmamasına gətirib çıxarmışdır. Bu günah deyil?! Bu, qadın cinsinə xəyanət deyil?! Bu mədəniyyətlə bütün dünyanı borclu da bilirlər, halbuki özləri borclu olmalıdırlar. Qərb mədəniyyəti qadına etdiklərinə görə cavab verməli, özünü müdafiə etməlidir. Lakin kapitalizmin və Qərbin hegemon və zalım mediası məsələni əksinə çevirir: onlar iddiaçı və qadın hüquqlarının müdafiəçisi olurlar. Halbuki əsla belə deyil.

Qadınlarla görüşdə çıxışından: 2000.

Mədəni-ideoloji hücum - müsəlmanlara yenidən hakimolma planı

İslam cəmiyyətlərinin, xüsusən də gənclərin sağlamlığını təhdid edən başqa bir bəla Qərbin mədəni-ideoloji hücumudur. Pozğunluğu yayan audio və videomateriallar İslamın beynəlxalq düşmənlərinin yenidən istismarına hərbi gəmi və təyyarələrdən daha əlverişli şərait yaradır, yalançı dəyərləri təbliğ etməklə müsəlmanların əsarətinə bais olan qərpbəpərəstliyi təbliğ edir.

İslam Əməkdaşlıq Təşkilatının Parlamentlər Birliyinin konfransına müraciətdən: 1999.

Amerikanın maraqları qarşıya çıxanda

Bu gün hegemon sistemin timsalı Amerikadır. Dünyada hegemon sistem əsasında hansı xoşagəlməz iş baş verirsə, onun günahının bir hissəsi mütləq Amerikanın boynuna düşür. Hegemon sistemin mənası budur ki, ABŞ rejimi dünyanın hər hansı bir nöqtəsində marağı olduğunu düşünsə, oraya hərbi güc yeridib maraqlarına qarşı çıxan hər bir kəsi əzməyə haqlıdır. Söhbət bu maraqların qanuni, yaxud qanunsuz olmasından getmir. Hegemon sistem üçün bunun fərqi yoxdur. Bu maraqlar bütün beynəlxalq müqavilələrin ziddinə də ola bilər. Hegemon sistem bəzən öz istismarçılığını gizli şəkildə həyata keçirir, bəzən də açıq-aşkar elan edir ki, filan təşkilat, dövlət, cəmiyyət, yaxud hərəkət bizim maraqlarımıza ziddir. Bu bəhanə ABŞ üçün o təşkilatı, şəxsi, dövləti və xalqı əzmək hüququ yaradır. Bu, meşə qanunu və insan fitrətinin ziddinə olan qeyri-insani bir qaydadır.

İstismarçının baxışında yalnız istismarı qəbul edənlər məqbul sayılırlar. Əgər bir dövlət öz neftini, mənbələrini, təhlükəsizliyini, iqtisadiyyatını, xarici münasibətlərini və ölkəsinin müxtəlif siyasətlərini istismarçının ixtiyarına buraxıb onun fikrini öyrənsə və ona itaət göstərsə, istismarçının xoşuna gələcək və o ölkəni qəbul edəcək. Onun üçün fərqi yoxdur ki, bu dövlət zalımdır, yoxsa ədalətli; insan hüquqlarına riayət edir, yoxsa etmir; o ölkədə demokratiya var, yoxsa yoxdur; “parlament” sözü o xalqın qulağına dəyib, ya dəyməyib. Orta Şərq regionuna baxın, görün Amerika istismarçıların qəbul etdiyi dövlətlər necə dövlətlərdir. Onlar fikir, siyasət, insan hüquqları və demokratiya baxımından inkişaf etmişlərimi?! Ümumiyyətlə, demokratiyanın mənasını bilirlərimi?! Onların xalqı seçkilərin mənasını bilirmi?! Həmin ölkələrdə nəfəs almaq şəraiti mövcuddurmu?! Bu məsələlərin istismarçı ölkənin, yəni Amerikanın məsul şəxsləri üçün əhəmiyyəti yoxdur. Əhəmiyyəti olan budur ki, bu ölkələr ona təslim olublar. Bu, kifayətdir. Lakin hər hansı bir milliyyətə və xüsusiyyətə malik bir ölkə, cəmiyyət, yaxud təşkilat istismarçıya təslim olmasa, dünyanın harasında olursa-olsun, vurulmağa layiqdir. Vuruşmalara baxın, dostluq və düşmənlikləri görün,

İslam Respublikası quruluşuna qarşı vuruşları müşahidə edin. Hegemon sistem təslim olmayan ölkə və xalqlar əleyhinə hər hansı cinayəti törətməkdə problem görmür.

Şagird və tələbələrle görüşdə çıxışından: 1995.

İkinci fəsil: Kapitalizm quruluşu üçün həyəcan signalı

Böyük güclərin süqut əsri

Biz bu gün dünyada mənəviyyatın inkişafının və maddiyyatın tənəzzülünün əlamətlərini görürük. Şərqi Avropanı, dünyanın bir çox yerlərini gördünüz və çoxlu yerləri də görəcəksiniz.

Bu gün dünyada altı-yeddi ayın, yaxud bir ilin içində tarixdə misli görünməmiş hadisələr baş verir. Bu güclü və qəribə hadisələrin hamısı sizin iman bəslədiyiniz mənəviyyat, xalqların qüdrəti, xalqlara arxalanan və xalqların sevdiyi quruluşların hakimiyyəti istiqamətindədir, hər bir növdən - istər mürtəcelik, diktatura və şahlıq növündən, istərsə də modern Amerika növündən olan hegemonluğun və istismarın əks istiqamətindədir. Bu gün süqut edən yalnız bir dövlət yox, əslində bir supergücdür. Məsələ böyük güclərin süqutu məsələsidir. Əvvəllər Portuqaliya, İspaniya, İngiltərə və digər bu kimi imperatorluqları görmüşdük; bir gün imperiya idilər, bir gün də çox adi bir dövlətə çevrildilər. Heç kəs inanmazdı ki, iyirminci əsrin sonlarının böyük gücləri də bir gün adi bir dövlətə çevrilə bilərlər, amma bu gün bunu görürük.

Ordunun Hərbi Hava Qüvvələrinin komandanı və şəxsi heyəti ilə görüşdə çıxışından: 1990.

İslamın sayəsində Qərb və Şərq quruluşlarının dağılması

Bu gün dünyanın iki siyasi və iqtisadi blokundan biri olan Şərq bloku təxminən dağılmışdır və dünyada Şərq bloku adlı bir şey daha söhbət mövzusu deyil. Heç kim buna inanmazdı. Mən deyirəm ki, İslamın nüfuz dairəsi bundan çox-çox irəlilərə gedəcək və bəşəriyyət çox uzaq olmayan gələcəkdə Qərb hakimiyyətinin, istismarçı mədəniyyətin və bəşər həyatına hakim olan antidəyərlərin dağılmasına şahid olacaq, bu gün Qərb bloku adı altında dünyaya zülm edən amil də məhv olacaq. Və bu, İslamın sayəsində baş verəcək.

"İslam düşüncəsi" tədbirləri çərçivəsində xalqın müxtəlif təbəqələrinin nümayəndələri ilə görüşdə çıxışından: 1990.

ABŞ öz məhv prosesini başlatmışdır!

Amerikanın nadan prezidenti bir-iki həftə öncə çıxışında dedi ki, biz İraq neftindən istifadə edə bilsək, filan-filan ölkələrin neftinə ehtiyacımız olmayacaq; yəni insan hüquqları və demokratiya naminə deyil, neft üçün gəldiklərini etiraf etdi. Nəhəng korporasiyaların maraqları onları bu ölkəyə çəkmişdir. Bu məntiq dünyada iflasa uğramışdır; kimlərsə qorxub danışmasalar, yaxud danışsalar və sionist media onların sözünü işıqlandırmasa da. Belə bir məğlub məntiq əsasında dünyada belə qoçuluq edən, sola-sağa vuran bir quruluş iflasa və məhvə məhkumdur. ABŞ öz hegemon rejiminin məhvi prosesini başlatmış, həm də bu sahədə çox işlər görmüşdür. Dünya xalqı bunu görəcək.

Müəllim və fəhlələrlə görüşdə çıxışından: 2004.

Kapitalizm rejiminin fəsadının aşkara çıxması

Kapitalizm rejiminin fəsadı xalqa aydın olmuşdur. Bu hərəkəti yatıra bilərlər, lakin köklərini məhv edə bilməzlər. Bu hərəkət nəhayət, bir gün elə çiçəklənəcək ki, ABŞ-ın və Qərbin kapitalist quruluşunu bütövlüklə yerə cırpacaq.

Kermanşah əhalisinin böyük toplantısında çıxışından: 2011.

Siyasi haqlılığın olmaması səbəbindən quruluşların süqutu

Bir quruluş və bir siyasi rejim üçün əsl tənəzzül o zaman başlayır ki, bu rejim və quruluş öz işlərinə qanededici siyasi dəlilini və siyasi haqlılığını əldən verir. Bir rejim özünün siyasi haqlılığını əldən verdikdə, öz varlığı və siyasətləri üçün dəlilsiz qaldıqda, öz mənəvi gücünü əldən vermiş və süqutu başlanmışdır; zahirdə bir şey anlamasa və özü başa düşməsə də. Bunlar qüdrət və ehtirasda o qədər məst olublar ki, dünyada siyasi haqlılıqlarını itirmələrinin və dəlillərinin zəfiliyinin onlara nə etməkdə olduğunu anlamırlar.

Müəllim və fəhlələrlə görüşdə çıxışından: 2004.

Daxili təhdid

Şübhəsiz ki, ABŞ iqtisadiyyat, milli sərvət, elmi və hərbi inkişaf baxımından yüksək səviyyədədir. Lakin bu gün hətta ABŞ kimi bir güc də böyük təhlükə qarşısındadır və daxildən təhdid olunur. ABŞ rəsmilərinin sözlərində bunu görmək olmaz. Biz də bayırdan baxdığımıza görə bunu düzgün görə bilmərik, amma Amerikanın siyasi filosof və mütəfəkkirləri bu xəbərdarlığı verirlər və çoxlu kitablarda yazmışlar.

Ərdəbil vilayətinin gəncləri ilə görüşdə çıxışından: 2000.

Kapitalizmin gözqamaşdıran gözəlliyi altında xroniki xəstəliklər

İslam dünyası öz tarixinin həssas keçid dövrünü yaşayır. Bu vəzifələrlə tanışlıq və onların qarşısında öhdəlik hissi İslam tarixi kitabının bədbəxtlik və zəiflik vərəqini çevirib, müsəlmanların, İslam dünyasının maddi və mənəvi ucalığı səhifəsini yenidən açə bilər. İslam ölkələrinin zəifliyini və geriliyini şiddətləndirmiş Qərb dünyası bu gün böyük və həllolunmaz problemlər içindədir. Materializm və kapitalizmin fəsadı həmin maddi sivilizasiyanın təməllərinə göstərdiyi təsiri tədricən aşkara çıxarır, sənaye və kapitalın gözqamaşdıran gözəlliyi altında gizlənmiş xroniki xəstəlikləri tədricən göstərir və böhranın yaxınlaşmasını xəbər verir.

Allah evinin ziyarətçilərinə müraciətdən: 2001.

Mütəfəkkirlərin həyəcan signalı, qərblilərin bataqlığı

Siz təməlləri azğın kapital və elm, yəni kapitalizm üzərində qurulmuş siyasi kürsülərdə oturanların danışiq tonuna baxın. Qərb dövlətləri indi belədirlər. Onların başında ABŞ dayanır. Onların hakimiyyət kürsüləri oliqarxların kartel və trestləri üzərində dayanır, alətləri də elmdir. Elmin vasitəsi ilə silahdan istifadə edirlər; elmin vasitəsi ilə casusluqdan və informasiya oğurluğundan istifadə edirlər; elmin vasitəsi ilə dünyanın müxtəlif yerlərində cinayətlər törədirlər. Görün belə azğın elmə malik olan ölkələrin başçılarının danışiq tonu necədir. ABŞ prezidentinin bir neçə gün öncəki çıxışının nə qədər kobud, təkəbbürlü və nə qədər nifrətamiz olduğunu gördünüz. Həmin qürur və təkəbbür bunları günbəgün bataqlığa batırır.

Bu gün bunu bilin: mən deyirəm ki, siz o günü görəcəksiniz, amma bizlər olmayacağıq. Siz gənclər yanlış təməl üzərində qurulmuş bu sivilisasiyanın bataqlıqda boğulacağı günü görəcəksiniz. O bu bataqlıqda anbaan aşağıya doğru gedir və şübhəsiz, süqut edəcək. Bu qürur və axmaqcasına təkəbbür də onları gözləyən süqutun amillərindən biridir. Bunlar süqut edirlər. Bu gün bir qədər çığır-bağırırlar, amma özləri də bilmədən üzüaşağı hərəkətdədirlər. Əlbəttə, ağıllı adamları bilirlər. Ağıllı insanlar illərdir fəryad çəkir, xəbərdarlıq edir, həyəcan təbli çalırlar. Lakin eşidən kimdir?! Hamısı məstdirlər, məst.

Gənc elm adamları ilə görüşdə çıxışından: 2007.

Uoll-stritdə üçüncü dalğa

Amerikanın maliyyə mərkəzi və iqtisadi paytaxtı olan Nyu-Yorkda, özü də dünya kapitalizminin əsas mərkəzi olan Uoll-strit prospektində minlərlə insan mitinq keçirib deyir ki, biz kapitalizmi istəmirik. Bunlar nə mühacirdirlər, nə hamısı qaradərili, nə də cəmiyyətin aşağı təbəqələrindən; onların arasında universitet müəllimi var, siyasətçi var, tələbə qrupları var. Deyirlər ki, biz kapitalizm quruluşunu istəmirik. Bunlar bizim sözlərimizdir. Biz əvvəldən demişik ki, nə şərqçi, nə qərbçi; yəni nə kapitalizm quruluşu, nə sosializm quruluşu. Sosializmin cəhənnəmə vasil olduğunu gördük, bu da yavaş-yavaş getməkdədir. Bu hadisədən sonra İslama təmayül artacaq. Bu da başqa bir dalğadır: üçüncü dalğa.

Kermanşahın şiə və sünni ruhaniləri ilə görüşdə çıxışından: 2011.

İstismardan irəli gələn təcrid

Bu gün ABŞ özünün günbəgün artan hərbi və maddi qüvvəsinə rəğmən, siyasi məğlubiyyətin sonlarındadır və dünyadan təcrid olunur. Amerikaya qarşı nifrət heç zaman bugünkü kimi olmamışdır; Şərq və ya Qərb, Asiya, Afrika və ya Avropa da tanımır, hər yerdə belədir. Amerikalıların özləri bunu etiraf edirlər, mənim sözüm deyil. Onların özləri etiraf edirlər ki, zorla dünyaya hakim olmaq mümkün deyil. Brejinski bu yaxınlarda “Dünya rəhbərliyi, yoxsa dünyaya hökmranlıq” adlı bir kitab yazmışdır. O bu kitabda deyir ki, dünyaya güclə, zorla hökmranlıq etmək ABŞ-ın dünyada günbəgün təcrid olunmasına bərabərdir. Doğru da deyir. Günbəgün daha artıq təcrid olunacaq və bu onu da məhv edəcək. Əlbəttə, məsələnin digər variantı budur ki, biz hökmranlıq niyyətində olmayaq, münasibətlər quraq, yaxşı əxlaq göstərək ki, dünyaya rəhbərlik edə bilək. İndi şirin yuxu görürlər və Amerika mühafizəkarlığı onlara ilham edib ki, dünyanın rəhbəri olmalı, öz dəyərlərini dünyaya hakim etməlidirlər.

Xarici İşlər naziri və nazirliyin məsul şəxsləri ilə görüşdə çıxışından:
2004.

Üçünü fəsil: 99 Faizin oyaniş amilləri

1 Faizin hakimiyyəti altında olan 99 faiz

Fəsadçı kapitalizm rejimi yalnız Əfqanıstanın, İraqın və digər yerlərin əhalisinə yox, heç öz xalqına da rəhm eləmir. Nyu-Yorkda keçirilən bir neçə min nəfərlik mitinq və yürüşlərdə bir plakat qaldırmışdılar. Onun üzərinə belə yazılmışdı: “Biz 99 faizik”. Yəni ABŞ xalqının əksəriyyəti olan 99 faiz bir faizin hakimiyyəti altındadır. İraq və Əfqanıstan müharibəsini həmin 1 faiz törədir, lakin tələfatı 99 faiz verir. Bu, xalqı oyadan və etiraza vadar edən amildir. Əlbəttə, ABŞ məmurlarının, CIA-nın və digərlərinin təbliğat və psixoloji müharibə üsulları çox qəddar və zalım üsullardır; bunlara üstün gəlmələri mümkündür. Amma hər halda, həqiqət aydın oldu və bundan sonra daha da aydınlaşacaq. Bütün iddialara rəğmən, kapitalizm rejimi, Qərb liberal-demokratiyası budur.

Kermanşah əhalisinin böyük toplantısında çıxışından: 2011.

Birinci bölmə: Kapitalizm quruluşunun sionistlərin xidmətində durması Amerikada sionist lobbinin təsirinə qarşı ümumi qəzəb

Bu gün Amerikada sionist lobbinin güclü təsirinə qarşı böyük qəzəb tədricən artmaqdadır. Sionist qüvvələrin və sionist oliqarxların fəaliyyət mərkəzi olan Amerikada xalqda tədricən bu narazılıq yaranmaqdadır. Əlbəttə, Amerikada hakim rejim xalqa qarşı çox sərtidir. Orada sərtliyin xüsusi növü icra olunur. Onların başlarını həyatın qayğılarına və məişət problemlərinə elə qarışdırırlar ki, baş qaşımağa vaxtları olmur. Lakin eyni zamanda bu etiraz yaranmaqdadır. Bu, dəqiq informasiyadır. Avropa ölkələrində də başqa cür etiraz var. İslam ölkələrində və Orta Şərq regionunda isə bəllidir. Xalqların Amerika Birləşmiş Ştatları rejiminə və dünyanın istismarçı blokuna qarşı nifrəti və bəzi yerlərdə qəzəbi vardır. Bunu yığışdıra bilməzlər; çox çalışırlar, amma bacarmırlar.

Universitet müəllimləri ilə görüşdə çıxışından: 2010.

Xəbis sionizm şəbəkəsinin Qərb hökumətlərinə hakim olması

Bu gün Avropa ölkələrində, məsələn, İngiltərədə, Fransada, Almaniyada, İtaliyada mövcud olan bir çox problemlər xəbis sionizm şəbəkəsinin bu ölkələrin hökumətlərinə hakim olmasından irəli gəlir. Bunlar dünyada sayları çox olan sionist oliqarxlara və korporasiya sahiblərinə göz yumur, onların sözlərini eşidirlər. Amerikada da belədir. Sionistlərə yaltaqlanmaq ABŞ iqtidarları üçün ənənəyə çevrilmişdir. Avropada da az-çox belədir. İstər Amerika, istər Avropa xalqları bu bədbəxtliklərin çoxunun bu şəbəkənin şeytani hökmranlığından irəli gəldiyini bildikdə şübhəsiz, maraqları artacaq və hərəkətləri güclənəcək. Bu gün Amerikanın polislə, ordu ilə xalqı yatırtması mümkündür. Bu, keçmişdə də baş vermişdir. Bir neçə il öncə Çikaqoda bir hərəkət baş qaldırdı və oraya ordu yeritdilər. Zənnimcə, Klintonun dövrü idi. Heç nədən çəkinmir, ordu yeridib xalqı əzir, vurur, öldürür, ciddi rejimli həbsxanalara salırlar. Bu hərəkəti yatıra bilərlər, amma məhv olmayacaq, kül altındakı od kimi qalıb bir gün elə şölələnəcək ki, hegemonizmin və kapitalizmin saman binasını yandırıb kül edəcək.

Kerman vilayətinin universitet tələbələri ilə görüşdə çıxışından: 2011

Qlobal hegemonizmin nəhəng şəbəkəsi

Hegemon qüvvələr yalnız Amerika Birləşmiş Ştatları, yaxud Amerikanın və ya hansısa Avropa ölkəsinin prezidenti və hansısa hökuməti deyil. Hegemon qüvvələr bunlara şamil olan daha möhtəşəm bir şəbəkədir; sionizm şəbəkəsidir, əsas oliqarxlar şəbəkəsidir, dünyanın nəhəng valyuta mərkəzləridir. Dünya siyasətini planlaşdıran bunlardır; hökumətləri bunlar gətirir, bunlar aparırlar. Bu şəbəkənin daxilində Amerika Birləşmiş Ştatları hökuməti var, Avropa hökumətləri var və öz regionumuzun sərvətli neftçilərinin çoxu var.

Tələbələr və gənc elm adamları ilə görüşdə çıxışından: 2009.

Yalnız sionistlərin xoşuna gəlməkdən ötrü

Biz İsraildən başqa bir şey gözləmirik, çünki o, terrorçu rejimdir. Lakin məsələ burasındadır ki, bu terrorçu hərəkəti Qərb dünyasında heç kəs qınamadı. Bu, hegemon sistemdir. Onun çirkin siması bu gün dünyanı bürümüşdür; dünyanın hər hansı bir yerində olan bəşərin onun əleyhinə yumruq düyünləyib, fəryad qoparmağa haqqı var. Bu sükut çox acınacaqlıdır. Jurnalistlər, hüquq müdafiəçiləri, dillərindən terror və terrorçuluq sözü düşməyən siyasətçilər asanlıqla sükut edirlər. ABŞ prezidenti bütün dünya hökumətlərinin və xalqlarının qarşısında çox həyasızlıqla İslam Respublikasını terrorçuluğu dəstəkləməkdə ittiham edir. Onlar böhtan atmaqda bu qədər arsızdırlar; nə informasiyaları var, nə hadisələrə diqqətləri; yalnız sionistlərin xoşuna gəlməkdə ötrü, doğru, yaxud yalan olmasının fərqi varmadan bu sözləri deyirlər, sionistlərin açıq terrorçu cinayətlərini isə pisləmir və gizlədirlər. Bu çox çirkin bir haldır. Bunu yalnız dünyadan qafillər unuda bilirlər.

Şagird və tələbələrlə görüşdə çıxışından: 1995.

Kapitalizm quruluşu sionizmin dalanında

İsraili həmin bir faiz dəstəkləyir. ABŞ xalqı İsraili dəstəkləməkdə, pul verib, vergi ödəyib, xərc çəkib İsrail adlı xərcəng vəzisini, qondarma İsrail dövlətini saxlamaqda maraqlı deyil. Bu bir faizin rəftarını, əvvəlcə sükutunu, sonra isə şiddətini həm orada, həm də bəzi Avropa ölkələrində gördük. İngiltərədə elə aqressiv davrandılar ki, geri qalmış ölkələrdə diktatorlar xalqla onun onda biri kimi rəftar etmirlər. Bununla yanaşı onlar insan hüquqlarının müdafiəçisi olduqlarını iddia edirlər; söz azadlığının, sərbəst toplaşma azadlığının və bütün dünya xalqlarının müdafiəçisi olduqlarını iddia edirlər. Bizə kapitalizm quruluşunun üsullarını izləməyimizi, öyrənib icra etməyimizi tövsiyə edənlər bu reallıqlara baxsınlar, kapitalist quruluşunun nə olduğunu görsünlər. Bu gün kapitalizm quruluşu tam bir dalandadır. Bu dalan illər sonra son bəhrəsini verə bilər. Lakin Qərb böhranı əməlli-başlı başlanmışdır.

Kermanşah əhalisinin böyük toplantısında çıxışından: 2011.

Amerikanın sionizmə dəstəyi insanlara gizli qalmayacaq!

Bu indi Qərb dünyasına hakim olan liberal-demokratiyanın əməlidir. Media qurumlarının vəziyyətə təsir göstərməsi mümkündür, lakin həqiqətlər uzun müddət gizli qalmayacaq. Başqa bir nümunəsi işğalçı sionizm rejiminə dəstəkdir. Bu da həmin liberal-demokratiyanın səmərələrindən biridir. İslam ölkələrinin bu işğalçı, zalım və heç bir insani dəyəərə bağlı olmayan rejimi rəsmən tanımasında israrlıdırlar, halbuki nə torpaq onunkudur, nə xalq onunkudur, nə də ən kiçik hüququ var. Digər tərəfdən də, o torpağın sahiblərinə bu qədər zülm və təhqiri rəva görürlər. Siz görün iki ildir Fələstin torpaqlarında nə baş verir və onlar xalqa nə edirlər. Amerika işğalçı, fəsadçı və ekspansionist sionizm rejiminin arxasında durur. Dünən Əqsa məscidinə etdikləri hörmətizlik buna bir nümunədir. Bu, liberal-demokratiyanın səmərələrindən biridir.

Məbəs bayramı münasibəti ilə quruluşun məsul şəxsləri ilə görüşdə çıxışından: 2002.

Söz azadlığı - sionistlərin əlində oyuncaq

Daha mühüm məsələ Qərb sivilizasiyasının söz azadlığı haqda rüsvayçı mövqeyidir. Əziz İslam Peyğəmbərinə qarşı bu çirkin təhqir hərəkəti hamısından mühümdür. Bu məsələ Qərbin əldə bayraq etdiyi və öyündüyü liberal-demokratiyanı rüsvay edir. Onların dəm vurduqları söz azadlığı “Holokost” adı ilə tanınan yəhudi qətləminə dair əfsanəyə heç kimin şübhə ilə yanaşmasına icazə vermir. Söz azadlığı bu hadisəyə şamil olmur. Avropa ölkələrində çoxlu insanlar - alimlər, tədqiqatçılar, tarixçilər, jurnalistlər və digər şəxslər qəlblərində bu hadisəyə qarşı olan şübhəni aşkarlamağa cəsarət etmirlər. Bəziləri məsələnin kökündən yalan olduğunu düşünürlər, lakin deməyə cürət etmirlər. Çünki deyənlərin cəzalandığını görüblər; həbs edirlər, təqib edirlər, hüququndan məhrum edirlər. Lakin heç bir səbəb olmadan və heç bir hörmətsizlik görmədən bir milyard yarım müsəlmanın müqəddəslərinə təhqir yağdırmaq olar və söz azadlığı buna şamil olur. Söhbət sionistlərin çirkin niyyətlə pul verdiyi o media qurumundan, yaxud karikaturçudan getmir. Söhbət bu işi müdafiə edən, bu rəzil işin arxasında dayanan və söz azadlığı iddiası ilə onu mümkün sayan Avropa dövlət başçılarından gedir.

Mən təxmin edirəm ki, bu təhqir məsələsi sionistlərin təxribatıdır; məqsəd müsəlman və məsihiləri qarşı-qarşıya qoymaqdır. Bu, sionistlər üçün böyük əhəmiyyətə malikdir. Bütün dünyada böyük İslam toplumunu məsihilərə və məsihiləri müsəlmanlara qarşı qoymaq onlar üçün çox mühüm və lazımlıdır.

11 Sentyabr hadisəsindən sonra ABŞ prezidentinin ağzından qaçdı ki, xaç yürüşü başlanmışdır. Səhv etdiklərini və bunu deməyin lazım olmadığını anladıqdan sonra isə yamaq vurmağa başladılar. O zaman kimsə diqqət yetirmədi ki, bu xaç müharibəsi nədir. Xaç müharibəsi məsihi xalqların müsəlman xalqlarla müharibəsidir. Onlar xalqları bir-birinin canına salmaq üçün planlar cızırlar. Həm dünya müsəlmanları, həm dünya məsihiləri çox sayıq olmalı və bu xəbis siyasətçilərin oyuncağına çevrilməməlidirlər.

Hərbi Hava Qüvvələrinin şəxsi heyəti ilə görüşdə çıxışından: 2006.

İkinci bölmə: Kapitalizm quruluşu və ədalətin tapdanması
Əfsanəvi sərvətlər ölkəsində ədalətdən əsər-əlamət yoxdur!

Əgər bəzi kapitalist ölkələrində sərvət əlamətləri, nəhəng zavodlar, başı göyə çatan bina və göydələnlər, çoxlu sərvət və əfsanəvi pullar varsa, bu o deməkdir ki, bu ölkələrdə ədalət də var?! Bəllidir ki, ədalətdən əsər-əlamət yoxdur. Həmin ölkələrdə aclıqdan, dərmansızlıqdan, evsizlikdən çox çətinlik çəkənlər var, bəzi adamlar bu səbəblərdən ölürlər.

Məsul şəxslər və xalqın müxtəlif təbəqələrinin nümayəndələri ilə görüşdə çıxışından: 1993.

Kapitalizmin qurbanı olan ictimai ədalət

Bu gün kapitalist ölkələrində və müxtəlif təbəqələr arasında maraqlar uğrunda mübarizə və müharibə rəsmi hal alıb. Bu ölkələri idarə edənlərdə bir vəzifə və dəyər kimi ictimai ədalət adlı bir şey mövcud deyil.

Tehranın böyük müsəllasında gənclərlə görüşdə çıxışından: 2000.

Ədalətsiz sərvət

Ədalətə diqqət yetirmədən sərvət toplamağın nəticəsi bu gün kapitalist ölkələrində müşahidə etdiyimiz olacaq. Dünyanın ən sərvətli ölkəsi olan ABŞ-da aclıqdan, soyuqdan və istilikdən ölənlər var. Bu, şüarçılıq deyil, müşahidə etdiyimiz həqiqətlərdir. Elə insanlar var ki, 3-4 otaqlı bir ev arzusu ilə illərlə çalışır və bunu əldə edə bilmədiklərinə görə gedib xəyanət edirlər.

Prezident və nazirlərlə görüşdə çıxışından: 2005.

Kapitalizm quruluşunun o biri üzü

Əksər bəşəri məktəblər, o cümlədən Qərbin kapitalizm məktəbi də belədir. Bir tərəfini görmüşlər. İnsanları işə, fəaliyyətə, inkişafa, maddi tərəqqiyə, sərvətə və elmə çəkən tərəfi görmüşlər. Düzgün görmüşlər, lakin digər tərəfini görməmişlər. Göydələnlərin, sərvət və dəbdəbənin mövcud olduğu bu cəmiyyətdə çoxlu insanların yoxsulluğu və çarəsizliyi də var, acından ölmək də var, zülm də var. Hamısından pisi odur ki, bu vəziyyətdən həzz alan bütün şəxslərin evinin içinə girib həyatlarını acıladan kütləvi fəsad da var.

Məhərrəm ayı ərəfəsində ruhani və təbliğatçılarla görüşdə çıxışından:
1996.

Sərvət toplamağın ictimai ədalətdən önə keçməsi

İslam quruluşunda əsas məsələ ümumi rifahdan və ictimai ədalətdən ibarətdir. Bizimlə kapitalist quruluşları arasındakı əsas fərq də budur. Kapitalist quruluşlarda əsas məsələ maddi inkişaf, iqtisadi çiçəklənmə, sərvətin artırılması və istehsalıdır; kim daha çox və daha yaxşı sərvət istehsal etsə, birincidir. Orada mövzu bu deyil ki, ayrışdırıcılıq, yaxud fərq yaranmasın. Gəlir fərqləri və xalqın böyük hissəsinin rifaha malik olmaması kapitalist quruluşunu nigarən etmir. Kapitalist quruluşunda sərvəti bölən tədbirlər hətta mənfi tədbirlər sayılır və rədd edilir.

Prezidentin Tənfiz (prezidentliyi təsdiq etmə) mərasimində çıxışından: 1993.

Sərvət toplamaq - kapitalist quruluşunun ilk və son sözü

Bizim quruluşumuz kapitalist quruluşu deyil. Kapitalist quruluşu sərvət toplamağa, iqtisadi inkişafa və milli gəlirə baxır. Bu sərvətin necə əldə olunmasının, kimə çatmasının, ondan xalqın neçə faizinin və necə istifadə etməsinin onun üçün əhəmiyyəti yoxdur; milli gəlir və sərvət artmalı, iqtisadi fəaliyyət dəstəklənməlidir. Bunu dəstəkləyirlər də, qanunlar və icraçı hakimiyyət də bu istiqamətdədir. Kapitalist ölkələrinin, özü də hamısının yox, bəzilərinin gördüyü maksimum iş budur ki, məzlum və məhrum təbəqələr üçün ayrılan sığorta və kompensasiyalar minimum həddə onlara çatsın. Kapitalist quruluşu belədir.

Prezidentin Tənfiz (prezidentliyi təsdiqetmə) mərasimində çıxışından: 1997.

Kapitalist quruluşların ictimai ədalət yaratmağa acizliyi

Dünyanın kapitalist quruluşları ölkələrinin abadlığı, elm və sənayenin inkişafı ilə məşğul oldular, lakin ictimai ədalət prinsipinə yetərincə əhəmiyyət vermədilər...

O ölkələrdə bəşəriyyətin dərdləri bitməmişdir. O cəmiyyətlərdə mövcud olan sərvət bir qrupu varlandırırmışdır, ayrışdırılışı aradan qaldıra və ictimai ədaləti bərqərar edə bilməmişdir. Onlar hətta rifah içində yaşayan şəxslər üçün də həqiqi rahatlığı, psixoloji dincliyi və xoş həyatı yarada bilməmişlər, su boğazlarından rahat keçmir, müxtəlif bəlalara düçar olmuşlar. Bəzi bəlalər tez görünür, bəziləri isə bir müddətdən sonra. İndi o bəlalərin görünmə zamanıdır. Qərb dünyası 20-40 il öncəyə qədər belə olmamışdı, indi isə maddi həyatın müsibətləri onların yaxasını tutmuşdur. Səbəbi budur ki, mənəviyyata və ictimai ədalətə diqqət yetirməmişlər.

Məbəs bayramında quruluşun məsul şəxsləri ilə görüşdə çıxışından:
1995.

Liberal-demokratıyada ədalətin ikinci dərəcəli olması

Bizim İslamımız ağıl dinidir. Bizim dərkimizdə, məqsəd və vasitə seçimlərimizdə ağıl çox böyük rolu vardır. Biz bir məqsəd kimi ədalətdən heç zaman imtina etməyəcəyik. Liberal-demokratıyaya əsaslanan kapitalizm dünyası üçün ədalət məsələsinin ikinci dərəcəli və vasitə olduğuna, onlar üçün mənfəətin, qazancın və pulun əsas sayıldığına görə bizim əsas məsələ olan ədalətdən imtina etməyimizi gözləməsinlər. Bizim iqtisadi işlərimiz, daxili və xarici siyasətimiz ədalətə əsaslanır. Bizim İslamımız budur: mənəviyyat, ağıl və ədalət İslamı. Biz İslamın adı ilə qane olub liberal İslam istəmirik ki, Qərb və Amerika dəyərlərini təbliğ etsin, onların üsullarından bəhrələnsin və müxtəlif sahələrdə onlarla eyniləşsin.

Xarici İşlər Nazirliyinin məsul şəxsləri və əməkdaşları ilə görüşdə çıxışından: 2004.

Ədalət istəyən xalqı demokratiya şüarı ilə əzmək

Dünyada insanlar ədalətə çox susamışlar. Bu gün demokratiyadan dəm vuran ölkələrdə ədalətsizlik hər yerdən çoxdur. Qara və ağların hüquq bərabərliyini kağız üzərində rəsmən elan etməsindən uzun illər ötən Amerikada hələ də qara və ağlar arasında ayrışmışlıq salınır. Bəzi Avropa ölkələrində də ayrışmışlıq var. Oralarda irq məsələsi hələ də aktualdır. Hələ də bu ölkələrin, o cümlədən Amerikanın dövlət başçıları daxildə kiminsə, nəyinsə və hansısa bir qrupun onların kapitalizm monarxiyasına qarşı çıxdığını görsələr, rəhm etməzlər.

İmam Rzanın (ə) məqbərəsində çıxışından: 1997.

Yoxsulu varlı edirlərsə

Kapitalizm üçün önəmli deyil ki, bütün insanlar varlı olsunlar və yoxsulluq olmasın. Onlar yoxsulu varlı edirlərsə, onlar üçün işləməli olduğuna görədir. Onlar üçün işləməyən yoxsul barədə deyirlər ki, qoyun ölsün. Əgər oliqarxlar, korporasiya və trestlər avara və işsiz adamı işlədə bilməmişlərsə, deməli, onlara ehtiyacları olmayıb.

Qum Elm hövzəsinin alim, müəllim və tələbələri ilə görüşdə çıxışından:
1992.

Həllədməz insani problemlər səbəbindən kapitalizm quruluşunun süqutu

Qərbin kapitalizm quruluşu boğaza qədər həllədməz insani problemlər içindədir. Onlar çoxlu sərvətlərə rəğmən, ictimai ədaləti bərqərar etməyə tamamilə aciz qalmışlar. ABŞ-da qərarətililərin sonuncu qiyamı göstərdi ki, ABŞ dövləti yalnız Asiya, Afrika və Latın Amerikasının xalqlarına qarşı yox, öz xalqına qarşı da ədalətsiz rəftar edir, oralarda olduğu kimi burada da etirazı zor və şiddətlə cavablandırır. Kommünizm düşərgəsi dağılıb məhv olmuşdur, amma onun rəqibi, yəni kapitalizm düşərgəsi də indiki vəziyyəti, xüsusən qüdrət meydanında yeganə qəhrəman olduqdan sonra düçar olduğu qürur səbəbindən qalası deyil. Gec, ya tez, dünya onun da süqutuna şahid olacaq.

Hörmətli Allah evinin ziyarətçilərinə müraciətdən: 1992.

Üçüncü bölmə: Kapitalizm quruluşu və yalançı demokratiya
Söz azadlığı iddiaçılarının Uoll-strit hərəkatı qarşısında sükutu

ABŞ xalqını həyəcanlandırmış bu Uoll-strit hərəkatı mühüm məsələdir. Bunu kiçik göstərməyə çalışdılar, indi də çalışırlar. Bu hərəkatın başlanmasından 2-3 həftə sonraya qədər ABŞ-ın söz azadlığını vacib sayan və onun tərəfdarı olduqlarını iddia edən bütün mühüm qəzetlərindən yalnız biri bu xəbəri yaydı, qalanı sükuta üstünlük verdi. Dünyanın başqa bir tərəfində, onların siyasətlərinə qarşı çıxan bir yerdə kiçik bir hadisə baş verəndə yüz dəfə böyüdülər, amma belə böyük bir hərəkatı sükutla qarşıladılar, gizlətdilər. Sonra gördülər ki, daha çarə yoxdur. Oraya toplaşanların özləri – Nyu-Yorkda Uoll-stritə toplaşmış bir neçə min nəfər insan, eləcə də Amerikanın digər şəhər və əyalətlərindəki etirazçılar onları məcbur etdilər. Odur ki, indi bu hadisəni etiraf edirlər. Əlbəttə, onu idarə etmək istəyirlər, amma məsələ mühüm məsələdir.

Kermanşah əhalisinin böyük toplantısında çıxışından: 2011.

Liberal-demokratiyanın amerikalıların vasitəsilə rüsvay olması

Bir gün Qərb liberalizmi və kapitalist dövlətlərin məntiqi dünyaya yayılmaqdan dəm vurub deyirdi ki, bütün dünya bizi qəbul etməlidir. Amma bu gün Qərbin liberal-demokratiyası Amerikanın işləri ilə özünü rüsvay etmişdir. Avropa da belədir. Onlar da milli maraqlarına zidd olan bir sözə, müsəlman qızların başörtüyünə dözə bilmirlər. Müsəlman olması, dərisinin rəngli olması səbəbindən vətəndaşlarının təhlükəsizliyini təmin edə bilmirlər. Qərb liberal-demokratiyası budur. Onlar iddia edirdilər ki, bütün dünya bizimdir, beynəlxalq ideologiyanı və əsas düşüncəni dünya xalqlarına biz verməliyik. Bu isə Avropa və Amerikada onların özlərinin rəftarıdır. Bunların daha danışmağa sözləri yoxdur.

Qum əhalisi ilə ümumi görüşdə çıxışından: 2006.

Qərb oliqarxları üslubunda söz azadlığı

Amerikada media azadlığının mənası böyük oliqarxların azadlığıdır. Əsas mətbu orqanları, ən mühüm çapxanalar və kitab nəşriyyatları onlara məxsusdur. İndiki məmurların biri casus yuvasının tutulması barədə ingilis dilində bir kitab yazmışdı. Bu möhtərəm məmurun özü mənə deyirdi ki, Amerikada hansı nəşriyyata müraciət etdiksə, kitabı çap etmədi; çünki əsas nəşriyyatlar nəhəng korporasiyalara bağlıdır. Bundan ötrü Kanadaya getməyə məcbur olduq, orada bu kitabı çap etdirmək üçün zəhmətlə bir nəşriyyat tapa bildik. O deyirdi ki, həmin nəşriyyatın sahibi sonradan zəng vurub bu kitabın çapını qəbul edəndən sonra ona təhdid zənglərinin vurulduğunu və ölümlə hədələndiyini bildirdi. Orada şüar seçdikləri kimi həqiqi söz və seçim azadlığı yoxdur.

Kerman vilayəti universitetlərinin müəllim və tələbələrilə görüşdə çıxışından: 2005.

Qərb üslubunda seçkilər və demokratiya

Bu gün Qərb ölkələrində və ABŞ-ın özündə demokratiya və seçkilərin yalnız forması var. Orada əslində sərvətin hakimiyyəti mövcuddur. Mən onların yazıçı və kitablarının adlarını çəkmək istəmirəm, amma onların özləri bələdiyyə, parlament və prezident seçkilərinin hansı yolla keçirildiyini yazırlar. Bunları oxuyan bilər ki, orada xalqın səsinin təxminən heç bir rolu yoxdur, birinci və axırncı sözü deyən pul, kapital, hiylə ilə yanaşı olan və avam insanlara gözəl görünən modern təbliğat üsullarıdır. Demokratiyanın adı var, özü isə əsla yoxdur.

Tehranın cümə namazı xütbələrindən: 2000.

Oliqarxların xeyrinə qanun qəbul etmək - ən mənfi cəhət

Bir çox kapitalist ölkələrinin parlamentlərində bir deputatın sözdə və əməldə açıq şəkildə müxtəlif şirkət, kartel, trest və kompaniyaların maraqlarını müdafiə etməsi normal haldır, bunu gizlətmirlər. Bunlar parlamentdə böyük korporasiyaların və nəhəng maliyyə mərkəzlərinin - dünyada ən çox zülmü onlar törədirlər - tərif etdiyi məqsəd və maraqlar üçün qanun qəbul etməyə və onların işlərini düzəltməyə çalışırlar. Bu, onların ən mənfi cəhətidir.

İslam Şurası Məclisinin deputatları ilə görüşdə çıxışından: 2004.

Liberal-demokratiya şüarlarının iflası

Amerikalıların İraqa hücum planı iflasa uğradı. İndi bəlkə də anlamır və anlaya bilmirlər, amma şübhəsiz, yaxın gələcəkdə bu uğursuzluqların təsirlərini görəcəklər. Onlar dörd əsas iflasa uğramışlar. Onların birinci iflası Qərb demokratiyası və azadlığı şüarındadır. Onların dünyada geniş şəkildə təbliğ etdikləri liberal-demokratiya bu işlə iflasa uğradı. Onlar göstərdilər ki, liberal-demokratiya bir xalqı sözün həqiqi mənasında insan azadlığına hörmət edən səviyyəyə çatdırmağı bacarmır; həmin təfəkkürün maddi maraqları tələb etdikdə insanların azadlığını, canını və seçim hüququnu asanlıqla tapdamağa hazırdır. Əgər amerikalılar doğru deyirlərsə və həqiqətən demokratiya tərəfdarıdırlarsa, bu dəqiqə İraqı tərk etsinlər. Siz Səddamı devirmək istəyirdiniz, bunu etdiniz, indi İraqda nə işiniz var?! Əgər doğru deyirlərsə, demokratiyanın və xalqların hüququnu qəbul edirlərsə, hərbiçiləri dərhal İraqdan çıxarsınlar və İraqın daxili işlərinə əsla qarışmasınlar. Lakin bəllidir ki, bunu etməzlər.

Tehranın cümə namazı xütbələrindən: 2003.

ABŞ liberal-demokratiyasının qlobal rüsvayçılığı

Amerikalılar ideoloji cəhətdən iflasa uğradılar və şüarları yalan çıxdı. Bunu dünya xalqı dərk etdi və şüarlarından amerikalıların yalançı olduqlarını anladıkları göründü. Dünya xalqlarının müxtəlif yürüşlərdə ya söylədikləri, ya plakatlara yazdıqları 10-15 şüarı mənim üçün topladılar. Onların hamısı göstərir ki, dünya xalqı məsələnin düz məğzini dərk etmişdir. Şüarların bəziləri bunlardır: “Bu müharibə neft müharibəsidir, azadlıq və insan hüquqları müharibəsi yox”; “Bu müharibə Amerikanın müflis iqtisadiyyatını xilas etmək üçündür”; “Bu müharibə Hitler sayaqı təcavüz və işğaldır”; “Quldurluğun mərkəzi ABŞ, İngiltərə və İsraildir”. Dünya xalqları belə şüar verirlər, Tehran xalqı yox. Bunlar İran xalqının ayıq şəkildə çoxdan verdiyi şüarlardır. Bu gün dünya xalqları bunu anlamışlar və təkrar edirlər.

Tehranın cümə namazı xütbələrindən: 2003.

Kapitalist ölkələrdə keçirilən seçkilər kompaniya sahiblərinin hakimiyyət davasıdır!

Bu gün seçkilərin keçirildiyi və demokratiya bayrağının qaldırıldığı demokratiya dünyasında xalq hakimiyyəti yoxdur, yalnız formaldır; daha doğrusu, çox zaman belədir. Amerikada və dünyanın məşhur demokratik ölkələrində belədir. Gəlib seçkilərə qatılan və seçki mübarizəsi aparan bu şəxslərin arxasında xüsusi cinahdan olan qruplar dayanır: yəni oliqarxlar, kompaniya sahibləri, milyarderlər və nəhəng maliyyə mafiyaları. İşləri yoluna qoyanlar, azdırıcı təbliğatla və müxtəlif üsullarla xalqın səsini o tərəf-bu tərəfə çəkənlər bunlardır. Əslində dava kompaniya sahibləri arasında gedir, xalqın arasında yox. Bu, xəyali bir şeydir. Oralarda demokratiya əslində azlığın hakimiyyətidir. Elə qrupların hakimiyyətidir ki, onların təsir və imkanları güclü maliyyə dayacağına görədir. Siyasətləri təyin edənlər onlardır.

Dini Ekspertlər Məclisinin üzvləri ilə görüşdə çıxışından: 2010.

İnsan hüquqlarının pozulmasına dair ən yüksək göstərici ABŞ dövlətinə məxsusdur!

Supergüc özünü təhdid etməyə haqlı bilir. İstismarçı və hegemon gücün işi təhdidlə gedir. Dünya xalqları və çoxlu dövlətlər də təəssüf ki, onların təhdidləri qarşısında geri çəkilir və onları öz ölkələrinə daha artıq hakim edirlər. Onların işi təhdiddir. Bu gün onların təhdid bəhanəsi nüvə enerjisidir. Bu olmasa, başqa bir bəhanə tapacaqlar. Özləri terrorçuları ən çox himayə edən dövlətlərdir, amma müsəlman İrani və müsəlmanları terrorçuluqda ittiham edirlər. Amerikanın əsgərləri və təhlükəsizlik qüvvələri İraqın işğal olunmuş yerlərində və Əbu Qüreyb həbsxanasında ən pis cinayətləri törədirlər. Əbu Qüreyb həbsxanasında törədilən cinayət bunların yalnız bir nümunəsidir. Onlar insanları təhqir edir, hüquqlarını tapdayırlar; istər burada, istər Əfqanıstanda, istər öz həbsxanalarında, istər Quantanamoda. Lakin digərlərini insan hüquqlarını pozmaqda ittiham edirlər. Mən məlumatım qədərincə, insan hüquqlarını ABŞ dövləti qədər pozan ikinci bir dövlət tanımıram. Mən statistik rəqəmləri və bu bir neçə ildə gözüümüz önündə baş verən hadisələri nəzərə alaraq bu nəticəyə gəlirəm ki, bəlkə də dünyada ABŞ dövləti qədər insan hüquqlarını pozan dövlət yoxdur. Bunlar dünyanın müxtəlif yerlərində törətdikləri cinayətlərdən əlavə, Amerikanın özündə də cinayət törədir və insan hüquqlarını pozurlar.

İmam Rzanın (ə) müqəddəs məqbərəsində çıxışından: 2005.

ABŞ cəmiyyətinin bugünkü səciyyəsi

Amerikalılar bəzi prinsipləri Amerika prinsipləri kimi tanıtdırır deyirlər ki, bunlar cahanşümuludur. Bu prinsiplər insan azadlığı, düşüncə azadlığı, insan hüquqları və bu qəbildən olan digər məsələlərdir. Bunlar Amerika prinsipləridir?! Bu gün ABŞ cəmiyyətinin səciyyəsi bunlardır?! Bugünkü ABŞ dövlətinin səciyyəsi sizin bu qeyd etdiklərinizdir?! Amerika torpağının əsl sakinlərini qətlə edən bu dövlət deyildi?! Amerika qırmızıdərilərini məhv etmədi?! Milyonlarla afrikalıyı evlərinin içindən əsir götürən, gənc qız və oğlanlarını qul edən və uzun illər onlara qarşı ən faciəli şəkildə rəftar edən bu dövlət və onun aktivistləri deyildi?! Bu gün ən faciəvi incəsənət əsərlərindən biri "Tom dayının daxması" romanıdır. Təxminən iki yüz ildir hələ də canlı olan bu əsər Amerikanın quldarlıq həyatını təsvir edir. Amerika reallıqları, ABŞ dövləti budur! ABŞ quruluşunu dünyaya göstərən səciyyə və xüsusiyyət budur, insan azadlığı və insan bərabərliyi deyil. Hansı bərabərlik?! Siz hələ də ağdərili ilə qaradərili bərabər bilmirsiniz. Bu günün özündə də bir insanın qırmızıdərili irqi sizin üçün idari seçim mərhələlərinin hər birində bir mənfi cəhət sayılır. İnsanların bərabərliyi?! Düşüncə azadlığı?! Siz bu çıxışı, yaxud cənab prezidentin çıxışını Amerikanın media orqanlarında işqılandırırsınız?! Əgər orada düşüncə və söz azadlığı varsa, cənab Xatəminin bu yarım saatlıq çıxışını yayımlayın. Hansı düşüncə azadlığı?! Media qurumları müxtəlifdir, amma hamısının göbəyi əksəriyyəti sionistlərin ixtiyarında olan böyük ABŞ oliqarxlarına və kapitalizm sisteminə bağlıdır. Amerikada media azadlığının mənası budur?!

İslam Respublikası quruluşunun məsul şəxsləri ilə görüşdə çıxışından:
2002.

İctimai rəyin kapitalist medianın caynağında olması

Qərbdə azadlıq var, amma zülmə, pozğunluqla birgədir. Qərbdə qəzetlər azaddırlar, hər şeyi yazırlar, amma onlar kimlərinindir? Məgər xalqındır?! Bu aydın məsələdir, gedib baxsınlar. Siz Avropa və Amerikada oliqarxlara məxsus olmayan sanballı bir qəzet göstərin. Orada qəzetin azadlığı deyildikdə öz sözünü danışan, istədiyi şəxsi gözdən salan, istədiyi şəxsi böyüdən, ictimai rəyi istədiyi tərəfə yönəldən oliqarxın azadlığı nəzərdə tutulur. Bu daha azadlıq olmadı ki.

Tehranın cümə namazı xütbələrindən: 2000.

Qərblilərin müxaliflərə qarşı dözümlü həddi

Amerikada solçu təbliğatının güclü olduğu vaxtlarda - indi daha belə şeylər yoxdur - Amerika solçuları, kommunist, yaxud sosialist qruplar və onların tərəfdarları hansı şəraitdə yaşayırdılar?! Siz solçu təmayüllü bəzi yazıçıların, məsələn, Hovard Fastın romanlarını oxuyun. Onun bir neçə romanı tərcümə olunub. Görün solçular barədə necə dəhşətli sözlər yazmışlar. Con Steynbekin məşhur “Qəzəb salxımları” kitabını, yaxud indi adı yadımda olmayan başqa bir kitabını oxuyun. Görün solçuların vəziyyətinə və dırnaqarası demokratiya mərkəzinin başçılarının onlarla rəftarına dair nə yazmışdır. Oxuyun və bilin ki, dırnaqarası demokratiyanın mərkəzi, İranda pis və çirkin qələm sahiblərinin qibləsi hətta solçulara dözmək istəmirdi. Düşünürdülər ki, marksizm Amerikanın kapitalist quruluşunu sual altına salır. Əgər solçulara dözsəydilər, onların razılığı və qırmızı xətti keçməsi sayılardı.

Amerikada bir qrup peyda olub “Amerika bölünməlidir”, yaxud “Amerika 49 ştata bölünməlidir” yazsa və ya desə, onunla necə rəftar edərlər?! Bu gün Amerikada kimsə baş qaldırıb “Birləşmiş Ştatlarda yaşayan 40-50 milyon qaranın müstəqil ölkəsi olmalıdır; Amerikanın bir hissəsini onlara verin dövlət qursunlar” – desə, ABŞ dövləti onunla necə rəftar edər?! Davudi firqəsi kimi hamısını bir binada yandırmazlarmı?! Bunlar bir xalqın qırmızı xətləridir. Siz inqilabı sual altına salır, rədd edir və İslam Respublikası quruluşunun inkarına çalışırsınız. Bu, qırmızı xətdir və dözümlü deyil.

Ölkənin mətbu orqanlarının başçıları və məsul işçiləri ilə görüşdə çıxışından: 1996.

Ordu yeritməkdən əsla çəkinmirlər!

Bu gün Amerikanın polislə, ordu ilə xalqı yatırtması mümkündür. Bu, keçmişdə də baş vermişdir. Bir neçə il öncə Çikaqoda bir hərəkət baş qaldırdı və oraya ordu yeritdilər. Zənnimcə, Klintonun dövrü idi. Heç nədən çəkinmir, ordu yeridib xalqı əzir, vurur, öldürür, ciddi rejimli həbsxanalara salırlar. Bu hərəkəti yatıra bilərlər, amma məhv olmayacaq, kül altındakı od kimi qalıb bir gün elə şölələləcək ki, hegemonizmin və kapitalizmin saman binasını yandırıb kül edəcək.

Kerman vilayətinin universitet tələbələri ilə görüşdə çıxışından: 2011

Qərblilərin yalançılığı

Bu gün Qəzzə və Fələstin Qərbin rüsvay olduğu yerlərdir. İnsan hüquqlarını müdafiə iddiası edən Qərb Qəzzədə ən böyük və ən faciəli hüquq pozuntusuna göz yumdu. Qərblilər ötən il uzun müddət Qəzzə xalqının xeyrinə və onları müdafiəyə dair bir söz də demədilər. Günlər ötürdü, biz qulaq asırdıq ki, görək ABŞ heç, bəlkə Avropada insan hüquqları təşkilatlarından, dırnaqarası azadlıq müdafiəçilərindən Qəzzə xalqının xeyrinə bir söz deyilsin. Deyilmədi. Xalqların səs-küyü ucalandan, müxtəlif ölkələrdə xalqlar yürüş edəndən, mitinq keçirəndən, danışandan və rüsvayçılıq bilinəndən sonra danışmağa başladılar. Onda da yalnız danışdılar. Hamının gözü önündə baş verən belə böyük bir faciədə Qərb Qəzzə xalqını əsla himayə etmədi. Bu günə qədər də həmin mövqedədir. Birləşmiş Millətlər Təşkilatı özünü rüsvay etdi. ABŞ rüsvay idi, daha da rüsvay oldu. Qoldstonun məruzəsindən hamınız xəbərdarsınız. Bu gün sionizm rejiminin cinayətkar başçıları məhkəməyə çıxarılıb cəzalandırılmalıdırlar. Amma heç bir xəbər yoxdur, heç bir iş görülmür. İşgalçı və qondarma sionizm dövlətinə dəstəklər həttə artır da. Bunlar Qərbi rüsvay etdi. Amerika bu yeni hökumətlə və yeni prezidentlə dəyişiklik yaratmaq istədiyini iddia etdi. Dəyişiklik şüarı Amerikanın İslam regionundakı rüsvayçılığını və bədnamlığını bir qədər düzəltmək üçün idi. Amma düzəldə bilmədilər və bilsinlər ki, heç zaman düzəldə bilməyəcəklər. Çünki yalan danışrlar, xalqa açıq şəkildə yalan deməkdədirlər. Onlar çoxlu məsələlərdə yalan danışrlar. İslam Respublikasında olan bizlər daim bunların yalanlarını görür və eşidirik. Onların həqiqətləri, reallıqları tərsinə göstərdiklərini otuz ildir görürük. Biz buna adət etmişik. Lakin dünya mühakimə yürüdəcək, tarix mühakimə yürüdəcək. Mən sizə deyirəm ki, bu gün Qərb sivilizasiyası Fələstin məsələsində böyük problem içərisindədir. Bu gün Qərbin liberal-demokratiya iddiası sual altına düşmüşdür. Yəni siz Fələstində müqavimətinizə görə Qərbin dünyaya hökmranlıq amili olan bir

neçə yüz illik bir iddiasını puç etdiniz. Sizin göstərdiyiniz bu müqavimət bu qədər mühüm və möhtəşəmdir!

Qəzzə konfransının açılış mərasimində iştirak edən cihad qruplarının rəhbərləri ilə görüşdə çıxışından: 2010.

**Dördüncü bölmə: Kapitalizm quruluşu mənəviyyətə qarşı
Bəşəriyyətin mənəviyyətə və dinə ümumi təmayül əsri**

Bu gün bəlkə də qərblilərin təsəvvürü, yaxud ən azı, təbliğatları budur ki, Sovet Sosialist Respublikaları İttifaqı sosializm təcrübəsinin iflasına görə bu aqibətə düçar oldu: həmin iqtisadiyyat yanlış idi. Yetmiş ildən sonra anladı ki, bu iqtisadiyyat – kapitalizm düzgündür. Yəni sosialist quruluşun dağılmasını başqa bir təcrübənin adına yazır, yaxud kapitalist cəmiyyətlərin bünövrəsinin güclüliyünü bəyan etmək üçün bir təcrübə sayırlar. Bu, səhvdir. Bu təhlil əsla düzgün deyil. Ümumiyyətlə, bu məsələyə dəxli yoxdur. Məsələnin səbəbi başqa bir yerdə axtarılmalıdır. Səbəb dinlə düşmənlik və mənəviyyətdən uzaqlaşmaqdır. Bu mənfi amil harada və nə qədər mövcud olsa, bir o qədər məhvə səbəb olacaq. Əlbəttə, qeyd etdim ki, bunun sabah baş verməsini gözləmək olmaz. Başqa formada dinlə mübarizə aparan ölkələr də belə bir vəziyyəti gözləməlidirlər. Göründüyü kimi, bu əsr inşallah bəşəriyyətin mənəviyyətə və dinə ümumi təmayül əsridir.

598 Saylı Qətnamə üzrə Dövlət Komissiyasının üzvləri ilə görüşdə çıxışından: 1991.

Dünyada mənəviyyatın inkişafı

Qlobal hegemonizmin siyasəti bu idi ki, dini və mənəviyyatı bütünlüklə xalqın həyatından çıxarsın, cəmiyyətləri dinsiz, imansız və ilahi dəyərlərə etiqadsız bir yetişdirsin. Bu yeni dövrdə isə həmin siyasətlərin tam əksi həyata keçmişdir. Xalqlar yalnız İranda və İslam ölkələrində dini inanclara qayıtmadılar, hətta dünya miqyasında və on illərlə dinin ziddinə yaşamış cəmiyyətlərdə də dinə etiqad və mənəvi təmayül artmışdır.

Həzrət İmam Xomeyninin vəfatının birinci ildönümü mərasimində çıxışından: 1990.

Elm və siyasətin mənəviyyatdan ayrılmasının nəticələri olan müharibələr

Avropada elm və siyasətin mənəviyyatdan və dövlətin əxlaqdan ayrılmasının nəticəsində bu iş baş verdi. Birinci və İkinci dünya müharibələri də həmin acı nəticələrdən idi. Kommunizm və repressiv marksist dövlətləri də elm və sənaye hərəkətinin mənəviyyatdan ayrılmasının acı nəticələrindən idi. Ailə ocağının dağılması, cinsi fəsad seli və ifratçı kapitalizmin tüğyanı həmin ayrılığın nəticələridir.

İmam Xomeyninin vəfatının on beşinci ildönümü mərasimində çıxışından: 2004.

Dördüncü fəsil: Kapitalizm quruluşunun böhran və problemləri

Birinci bölmə: Kapitalizm düşərgəsində böhranın səbəbləri

Dünyanın hegemonizmin iradə və siyasətinin əksinə hərəkət etməsi

İndiki tarixi dönəm qəribə və ibrətli dövrdür. Bu dövrdə dünyanın böyük hadisələrindən ən təəccüblü və qəribə olanı budur ki, dünya ona hakim qüvvələrin iradəsinin, siyasət və tədbirlər istiqamətinin ziddinə hərəkət edir. Bu, Allahın qüdrətinin əlamətidir. Əgər insan dünyanın indiki hadisələrinə açıq gözlə və diqqətlə baxsa, xalqların və bəşəriyyətin ümumi hərəkəti barədə fikirləşsə, ümumi prosesin dünyanın hakim qüvvələrinin istəyinin ziddinə olduğunu görəcək. Bu gün dünya quldurlarının şiddət tərənnümü konkret olaraq Amerikadır.

Bu söz əlbəttə, o demək deyil ki, dünyanın hegemon və istismarçı şəbəkəsi öz məqsədlərinə çatmaq üçün güc və zorakılıqdan başqa heç bir fəaliyyət göstərmir. Dünya hər yerdə hakim qüvvələrin zülm əlamətləri ilə doludur. Xüsusən elə adamlar zülmə və zorakılığa məruz qalırlar ki, hegemonizm onlardan müxalifət, ziddiyyət və devrilmə təhlükəsi duymuşdur; yəni əsasən dünya müsəlmanları. Lakin bütün bunlara rəğmən, İslamın, müsəlman və məzlum xalqların düşmənlərinin qorxub çəkindikləri amillər inkişaf etməkdədir.

Həzrət İmam Xomeyninin vəfatının ildönümündə iştirak edən xarici qonaqlarla görüşdə çıxışından: 1992.

ABŞ - Qərbin iqtisadi böhranının başlangıç nöqtəsi

Beynəlxalq aləmdə böyük və mühüm hadisələr baş verdi. Bunlar şübhəsiz, beynəlxalq siyasətlərdə dərin və güclü təsirlərə malikdir. Onlardan biri iqtisadi sahələrdə ABŞ-dan başlayıb Avropaya və digər ölkələrə, o cümlədən bizim regionumuzun ölkələrinə çatan nəhəng maliyyə problemi və iqtisadi böhrandır. Bu məsələ dünya xalqları üçün çox əhəmiyyətli məsələdir. Bu nəinki onların gündəlik həyatlarına və iqtisadi proqramlarına, hətta güman ki, iqtisadi nəzəriyyələrə və kapitalizm iqtisadiyyatına baxışlarına da dərin təsirlər buraxacaq.

Novruz bayramı münasibəti ilə müraciətdən: 2009.

Dünyanın səksən ölkəsində xalqın kapitalizm əleyhinə dirənişi

Bu gün bunlar Amerikanın, Qərb ölkələrinin, kapitalizm quruluşunun, həm liberalı, həm demokraiya yalan olan dırnaqarası liberal-demokratik dövlətlərin özündə iflasa uğramışlar. Bu gün Amerikanın bütün ştatlarının və dünyanın səksən ölkəsinin əhalisi bu quruluşun əleyhinə müqavimət göstərir. Xalqı yatırtmaları mümkündür, lakin bu alov sönməyəcək. Müdafiə edə bilmirlər, əlləri boşdur, dünya başqa istiqamətə gedir. Bilin ki, Allahın qüvvə və qüdrəti və İslam bayrağı ilə haqqın batılə, tağutlara, fironlara, hegemonizm fironuna qarşı mübarizəsi sonuncuların məhvinə qədər davam edəcək.

Şagird və tələbələrlə görüşdə çıxışından: 2011.

Qərb iqtisadiyyatının qorxunc uçurları

Siz deyə bilərsiniz ki, məsələn, ABŞ-da, yaxud İngiltərədə əhəlinin nisbətində görə yoxsul yoxdur. Bunu hesablamaq lazım deyil. Baxmaq lazımdır ki, İngiltərə dövləti Hindistan yarımadasında nə qədər yoxsul yaratmışdır; yaxud Afrikani və ya Latin Amerikasını müstəmləkəyə çevirmiş filan dövlət orada nə qədər yoxsul yaratmışdır; yaxud bu gün ABŞ bütün dünyadakı iqtisadi rıçaqları sayəsində dünyada nə qədər yoxsul, aclıq və məhrumluq yaratmışdır. Meyar bunlardır. Əlbəttə, bu ölkələrin özündə də yoxsulluq, yoxsul və təbəqələrarası fərq olduqca çox, ümumiyyətlə, həyrətamizdir. Təəssüf ki, bəzən bizim statistikalarda sadələşmiş və bəsit fikirlər müşahidə olunur: məsələn, ölkəmizdə təbəqələrarası iqtisadi fərqlər Amerikadan, yaxud filan yerdən çoxdur. Bunlar realıqla uyğundur. Onların realıqlardan xəbərləri yoxdur. Xeyr, kapitalist ölkələrdə iqtisadi uçurum dəhşətli, təəvvürolunmaz və dünyanın hər yerindən çoxdur. Bundan əlavə, bunu o ölkələrin özündə ölçmək düzgün deyil, bütün dünya üzrə hesablamaq lazımdır. Çünki onların təsir, güc və hərəkət dairəsi bütün dünyadır.

Dövlət Şurasının üzvləri ilə görüşdə çıxışından: 2004.

Qərbin daxildən və xaricdən dağılması

Bu gün - üçüncü minilliyin ilk onilliyində deyirlər ki, onlar üçün şərait altmışıncı illərin (Vyetnam müharibəsi onilliyinin) şəraiti kimidir; lakin dağılma daxildəndir, əxlaqi dağılma, iman dağılmasıdır. Xalq və gənclər üçün ortaq iman nöqtəsi yoxdur. Elm inkişaf edir, laboratoriyalar işləyir, elm, sənaye, atom və digər istehsallar inkişaf edir, amma milli kimlik günbəgün zəifləyir. Bunu onlar deyirlər. Bu, mühüm zərbədir. Biz gözləmirik ki, bunu ABŞ prezidentinin jestlərində müşahidə edək, yaxud sözlərində buna dair etiraf eşidək, amma həqiqətdir. Əgər xarici dünyada bu zəifliyin əlamətini görmək istəsək, Amerikanın beynəlxalq nüfuzunun zəifləməsinə baxmalıyıq; Amerikanın embarqoları dünyada güclü reaksiyalarla üzləşir; Amerikanın ümumi məsələlər barədə qərarları Avropada və digər yerlərdə dövlətlərin əks-reaksiyasına məruz qalır; Amerikanın qlobal iqtisadi seçimləri dünyada xalqların və siyasi qüvvələrin böyük etirazı ilə qarşılaşır.

Ərdəbil vilayətinin gəncləri ilə görüşdə çıxışından: 2000.

Kapitalizm sisteminin özü böhran yaradandır!

Bu gün bütün dünya görür ki, Qərbin kapitalist sistemi hadisə və böhranlar qarşısında çox aciz və zəifdir. Bu sistemin özü böhran yaradandır və böhran yarandıqda özünü müdafiə edə bilmir. Bu, Qərbin iqtisadi sistemidir. Onlar həmişə bu iqtisadi sistemlə, kapitalist iqtisadiyyatı ilə fəxr etmişlər. Və min bir üsulla, min bir dillə bu sistemi yeganə iqtisadi proqram kimi xalqlara sırımağa çalışmışlar.

Mərivan əhalisi ilə görüşdə çıxışından: 2009.

Dünya problemlərinin kökü qərblilərin materialist baxışındadır!

Başqa bir məsələ iqtisadiyyata qeyri-maddi baxışdır. Dünyada yaranan problemlərin çoxu iqtisadiyyata, pul və sərvət məsələsinə maddi baxışa görədir. Dostların haqqında danışdıqları Qərb yayınları, çoxlu problemlər, istismarçılıq, müstəmləkə və bu kimi məsələlərin hamısı ona görədir ki, pula və sərvətə materialist baxış mövcud olmuşdur.

"Strateji düşüncələr" mövzusunda keçirilən ilk konfransda çıxışından: 2010.

Siyasi tənəzzülün ABŞ iqtidarının zəifləmə əlamətlərindən olması

Amerikanın nüfuzu süquta doğru gedir. Soyuq müharibə dövründən və SSRİ-nin dağılmasından sonra onlar iddia etdilər ki, biz böyük dünya imperatorluğunun başçısı olmalıyıq. Lakin dünya həтта sözü keçən bir supergüc kimi də onların sözünü dinləmir. Qaz istehsalına dair İranla müqavilə bağlamış neft şirkətinin fəaliyyətini qadağan etdilər, dərhal bir Fransa şirkəti onun yerini tutdu. Qanun qəbul etdilər, fəryad qopardılar, yazdılar, amma faydası olmadı. Vəziyyət belədir. Amerikanın siyasi nüfuzu tənəzzülə uğramışdır. Bu, ABŞ iqtidarının zəifləmə əlamətlərindən biridir.

Ərdəbil vilayətinin gəncləri ilə görüşdə çıxışından: 2000.

Qərbin örnək yaratmaqda acizliyi

Bu gün beynəlxalq təbliğat şəbəkələri insanları azdırmaq üçün bütün dünyada yeni nəsillərə daim örnəklər göstərilir. Əlbəttə, örnəklər cazibəsiz və uğursuzdur, amma yenə əl çəkmirlər, insanları istədikləri tərəfə çəkmək üçün sənət adamı gətirirlər, yazıçı gətirirlər, içi boş və zahiri gözəl olan təmtəraqlı insanlar gətirirlər, daim puç və mənasız obrazlar nümayiş etdirirlər. Onlar bunun üçün pullar xərcləyirlər. Gördüyünüz və eşitdiyiniz Hollivud filmləri və bu kimi işlərin əksəriyyəti məqsədlidir. Deyirlər ki, incəsənət siyasətdən və siyasi istiqamətdən uzaq olmalıdır, amma öz rəftarları bunun əksinədir. Dünya hegemonları incəsənəti, kinonu, filmi, şeiri, yazıçılığı, beyni, məntiqi və fəlsəfəni öz hegemon maraqları və istismarları üçün işə götürmüşlər. Bu gün dünya kapitalizminin nümayəndələri - hərbi gücü Amerikadır, iqtisadi gücləri də onun arxasında dayanan şirkətlər - örnək göstərmək üçün bütün imkanlardan istifadə edirlər. Xalqların da əli boşdur, onların göstərdiklərinin qarşısına çıxarmağa örnək və nümunələri yoxdur.

Universitetlərin Elmi şuralarının Bəsic üzvləri ilə görüşdə çıxışından:
2009.

Qərbin əxlaq və mənəviyyatdan günbəgün uzaqlaşması

Bu gün liberal-demokratik Qərb dünyasının böyük çatışmazlığı budur; zavodları, maşınları çoxaltdılar, elmin əhatəsini genişləndirdilər, lakin ictimai ədaləti təmin edə bilmədilər, insani əxlaq süquta uğradı. Bu mənim sözüm deyil. Məgər bu gün dünyada yayımlanacaq beynəlxalq bir tribunadan o ölkələrin xalqlarının ziddinə bir söz demək olar?! Bu onların öz sözləridir.

Bu gün əxlaq böhranı Qərb liberal-demokratiyasının yaxasını tutmuşdur. Bu gün cinsi, iqtisadi, əxlaqi böhran və ailə böhranı öz elmi inkişafı ilə tarixin gözünü qamaşdıran həmin ölkələrin əsas problemləridir.

Bəşərin xoşbəxtliyi elminin inkişafı ilə hasil olmur. Bəşərin səadəti psixoloji və mental rahatlıqda, əxlaqi, mənəvi və maddi təhlükəsizliklə yanaşı olan iztirabsız həyatda və ictimai ədalət hissindədir. Qərbdə bu yoxdur; nəinki yoxdur, hətta ondan günbəgün uzaqlaşırlar da.

Yəzd əhalisinin böyük toplantısında çıxışından: 2008.

Bir çox Qərb ölkələrində mövcud olan modern diktatura

Qərbdə geniş yayılmış demokratiya, Qərbin iflasa uğramış və rüsvay olmuş liberal-demokratiyası əslində xalqın seçimi deyil, sərvətlilərin seçimidir; hətta partiya üzvlərinin da seçimi deyil, partiyaların başçılarının seçimidir. Hökumətləri gətirib-aparanlar, mühüm qərarları çıxaranlar onlardır. Mühüm qərarların əksərində xalq səhnədən kənarda qalır, onları heç kəs saymır; həm də onların başlarını o qədər qatıblar ki, bacarmır və istədiklərini söyləməyə macal tapmırlar.

Bu gün çoxlu Qərb ölkələrində və ilk növbədə ABŞ-da çox modern və mütərəqqi istibdad və diktatura hakimdir. Orada hökumətləri iş başına gətirməkdə xalq ixtiyar və iradə sahibi kimi rol oynamır. Hər şeyi təyin edən, istədikləri məcrada hərəkətə vadar edənlər oliqarxlardır.

Həzrət İmam Xomeyninin vəfatının on səkkizinci ildönümü mərasimində çıxışından: 2007.

İkinci bölmə: Kapitalizm quruluşunun ayıq xalqlar qarşısında acizliyi

Qərblilər xalqların nifrət hədəfində

Hegemon dövlətlər, birinci növbədə on illərdir siyasi və kəşfiyyat üsulları ilə region dövlətlərini öz fərmanına itaətkar saxlamış və dünyanın bu həssas bölgəsinə iqtisadi, mədəni və siyasi hakimliyi üçün maneəsiz yol açdığını güman edən ABŞ indi bu region xalqlarının ilk nifrət hədəfindədir. Əmin olmaq olar ki, bu inqilablardan yaranan quruluşlar heç zaman öncəki rəzil bərabərsizliklə razılaşmayacaq, regionun siyasi coğrafiyası xalqların əli ilə və onların tam istiqlaliyyəti istiqamətində formalaşacaq.

Əzəmətli Həcc konfransına müraciətdən: 2011.

Xalqların oyanış və ayıqlığı

Dünyada hegemon və müdaxiləçi siyasi güclərin, yaxud iqtisadi kompaniyaların, yaxud xərcəngvari media qurumlarının və maraqlarını güdən nəhəng təbliğat şəbəkələrinin başında duranlar bu gün də bu iki yoldan biri ilə xalqlara hegemonluq edirlər: ya onları xəbərsiz saxlayıb ayıqlığın qarşısını almağa çalışırlar - əgər ayıqlığa tam mane ola bilməsələr, həmin cəmiyyətdə onlar üçün mühüm olan xüsusi bir məsələdə insanların ayıqlığına və xalqların oyanışına mane olmağa çalışırlar - ya onları ümitsizliyə düşər edirlər. Bəzən bir xalq və cəmiyyət doğru yolda dözümsüzlüyə düşər olur. Bu dözümsüzlük də təlqin olunan bir məsələdir; onu xalqlara təlqin etmək olur. Bilin ki, bu gün təbliğat şəbəkələrində xalqlara bunu təlqin etmək üçün milyardlarla dollar xərclənir; onları ya düzgün seçimdən, ya da düzgün və qüsursuz dözümlülükdən uzaqlaşdırırlar.

13 Aban (4 Noyabr) münasibəti ilə tələbə və şagirdlərlə görüşdə çıxışından: 1998.

Qlobal hegemonizm xalqların imanından qorxur!

Bu gün qlobal hegemonizm hər hansı bir xalqda olan dərin imandan qorxur və çəkinir. Bu gün dünyanın istismarçı və hegemon qurumları bilirlər ki, onların qarşısında dayanan imanlı, qeyrətli, bir sıra prinsip və dəyərlərə etiqadlı insanlardır. Onlar yalnız hegemonizmin istismarçılığı və hegemonluğu qarşısında dayanırlar. Düşmən bunlardan qorxur və onlara qarşı mübarizə aparır.

Şahid məktəblərinin əlaçı şagirdləri, nümunə direktor və müəllimləri, İslam İnqilabının Şəhid Fondunun məsul işçiləri, şəhid və müharibə əlillərinin hörmətli ailələri ilə görüşdə çıxışından: 1991.

İslam inqilabı - kapitalizm dünyası üçün potensial təhlükə

İslam inqilabı qəfildən Qərb müstəmləkəsinin və kapitalizm dünyasının bütün varlığını və dəyər sistemini sual altına saldı, gələcəyini tamamilə təhdid etdi və qaranlıq göstərdi. Bu inqilab İslam inqilabı olduğundan nəticə etibarilə harada müsəlman olsa, bu inqilabın baş verməsi mümkündür. Sonra da onun nümunələrini Əfqanıstandan tutmuş İndoneziyaya, Malayziyaya, Misirə, Tunisə və hətta dırnaqarası inqilabi quruluşu olan ölkələrə, məsələn, Əlcəzairə və Liviyaya qədər ardıcıl şəkildə gördülər, bu İslamın oralarda baş qaldıraraq meydan oxuduğunu və gələcəyi təsvir etdiyini duyduqlar. Bunlar qorxuya düşüblər. İndi bütün kapitalist və hegemon dünya İslama qarşı dayanmaq üçün əl-ələ vermişlər.

Qum Elm Hövzəsinin müəllim və tələbələrinin nümayəndə heyəti ilə görüşdə çıxışından: 1989.

İranı geri oturtmaqda kapitalizm düşərgəsinin zəifliyi

Kapitalizm və müstəmləkə düşərgəsi özünün bütün siyasi gücü, bütün maliyyə və iqtisadi qüdrəti və bütün təbliğat maşınları ilə İran xalqını geri oturtmağa və təslim olmağa vadar etmək üçün təzyiq göstərməkdədir. Onlar İran xalqını yalnız nüvə hüququndan yox - nüvə hüququ İran xalqının hüquqlarından biridir – həm də başucalığı, müstəqillik, qərar və elmi inkişaf haqqından geri çəkilməyə vadar etmək istəyirlər. İran xalqı bu gün elm və texnologiya inkişafının magistralına çıxmışdır və özünün tağutlar dövründəki ikiəsrlik geriliyini düzəltmək istəyir. Bunlar əl-ayağa düşmüşlər və dünyanın bu həssas nöqtəsində yerləşib İslamın bayraqdarı kimi tanınan İran xalqını bu uğurlardan saxlamaq istəyirlər. Bu səbəbdən təzyiq göstərilər, lakin İran xalqı möhkəm dayanmışdır.

Şiraz əhalisi ilə görüşdə çıxışından: 2008.

Qeyri-müsəlman xalqların İslam şüarlarına marağı

Müsəlman xalqlar İslam inqilabının səhnəyə gəlməsindən öncəyə qədər ədalət adının solçu və sosialist düşərgədə, rifahın və maddi inkişafın isə sağçı düşərgədə, yəni kapitalist quruluşunda olduğunu güman edirdilər. İslam səhnəyə çıxıb xalqa maddi rifah və ictimai ədalətlə yanaşı olan bir həyat vəd etdi, onlar bu şüara və bu möhtəşəm hərəkətə maraq göstərdilər. Odur ki, bütün İslam dünyasında İslam inqilabının və onun imamının adı gözəl və parlaq bir günəşə çevrildi. İnqilabın ilk illərində bizim İslam dünyasında geniş təbliğatımız olmasa da, İslam Respublikası quruluşundan müsəlmanların yaşadığı ucqar bölgələrə kim səfər edirdisə, imamın, inqilabın və İslam Respublikası quruluşunun adının və bu uca bayrağın müsəlman xalqların qəlblərində yer açdığını görürdü. Hətta bir çox qeyri-müsəlman xalqlar da bu şüara görə İslama maraq göstərdilər. Biz bu şüarlara əməl etməliyik.

Rəfsəncan əhalisinin böyük toplantısında çıxışından: 2005.

İslamın baş qaldırması - kapitalizm quruluşunun qanunsuz əməlləri üçün həyəcan signalı

Kapitalist və hegemon düşərgə İslamın baş qaldırmasından vahiməyə düşmüş və çox nigarən olmuşdur, onu özünün bütün dünyanın həyatı imkanlarından qanunsuz istifadəsi və hətta öz həyatı üçün bir həyəcan signalı bilir. Kim bu fitnə-fəsadçı düşərgənin əsas mərkəzi olan Amerikanın qüdrətli İslam həyatının təmsali olan İslam quruluşu ilə barışmasının və ona kömək etməsinin mümkünlüyünü təsəvvür etsə, çox sadələşlənmişdir.

Qlobal Hegemonizmə qarşı Milli Mübarizə Günü münasibəti ilə müraciətdən: 1990.

İslam oyanışı - Qərb kapitalizmi qarşısında məğlubedilməz qüvvə

Bu gün Qərb dünyası, ABŞ, Qərb təfəkkürünün ideoloqları, sionist və oliqarxlar yaxşı bilirlər ki, Fələstin xalqının güclü dirənişi onların İslama təmayülündən irəli gəlir. İslamı əsas saydıqlarına görə cəsarət tapmış və mübarizəyə sözün həqiqi mənasında könül vermişlər. Harada bir xalq belə ruhiyyə əldə etsə, heç bir hərbi və qeyri-hərbi qüvvə onların qarşısına çıxmağa qadir olmaz. Bunu yaxşı anlayırlar. İslam dünyasının bütün hadisələri bu reallığı təsdiq edir. Bu gün İslam dünyasında yaranmış İslam oyanışı və hətta İslam hərəkatı aydın bir həqiqətdir, bunu heç kəs inkar edə bilməz.

Quruluşun məsul şəxsləri və xalqın müxtəlif təbəqələrinin nümayəndələri ilə görüşdə çıxışından: 2005.

İslam inqilabının mahiyyəti: hegemon quruluşlara müxaliflik

Xalqın möhkəm imanı əsasında bir İslam quruluşunun yaranmasından sonra onun qarşısında böyük qlobal problem peyda oldu. Nə üçün? Çünki bu quruluş təbii olaraq dünyanın təhlükəli hegemon quruluşları ilə vuruşurdu. Bu vuruşmanın mənası o deyildi ki, biz ABŞ, İngiltərə, yaxud başqa bir ölkə ilə müharibə etmək istəyirdik. Siz gənclər bilin ki, İslam inqilabının 25 illik dövründə hətta bir gün də inqilabın məsul şəxslərinin beyninə hansısa bir ölkə ilə müharibə təsəvvürü gəlməyib. Xeyr, bu problem inqilabın kimliyindən və mahiyyətindən qaynaqlanır. Həssas coğrafi mövqeyə və zəngin mədəniyyətə malik bir İslam ölkəsi meydana çıxır, ortaya bir ideya qoyub onu canlandırmaq üçün özünün bütün səyini göstərir və simasında uğur əlamətləri görünürsə, təbii surətdə bütün regiondakı hegemon maraqları təhlükəyə salmış olur. Buna görə də, o zamanın hegemon qurumları – bir tərəfdən kapitalizm və liberalizm düşərgəsi və digər tərəfdən sosializm iddiasında olan ateist diktatura düşərgəsi İslam inqilabı ilə qarşı-qarşıya dayandı.

Zəncan vilayəti universitetlərinin müəllim və tələbələri ilə görüşdə çıxışından: 2003.

Qərbin daxili problemlərinə qarşı tədbir yolu

ABŞ rəhbərlərinin siyasətlərindən biri budur ki, xalqı mövcud daxili problemlərdən, ayrışeçkiliklərdən, qəribə təbəqə fərqlərindən və digər çoxlu problemlərdən yayındırmaq üçün həmişə xaricdə bir düşmənləri olsun. Bunu anlamışıq və xəbərimiz var. Lakin İrani böyütmək Amerikanın istismarçı siyasətçilərinin təfəkküründə köklü bir məsələdir və həqiqətən belədir. Onların varlığı təcavüzkarlığa, istismarçılığa və dünyanın müxtəlif yerlərinə əl uzatmalarına görədir. Hökumətləri qane, xalqları da sakit etmişlər.

Şiraz universitetlərinin müəllim və tələbələri ilə görüşdə çıxışından:
2008.

İslam ölkələrinin idarəsinin Qərbin əlindən çıxması

Qlobal hegemon qüvvələr həqiqi timsalı İslam Respublikasından ibarət olan İslam hərəkatı ilə mübarizədə özlərinin son söylərini göstərməkdədirlər. Bir çox sahələrdə səy və tədbirləri dalana dirənmiş və nəzarəti itirmişlər. Onların dünyanın ətrafına çəkdikləri, dünyanı hasara aldıkları kəmərlər yer üzünün ən həssas regionu olan Orta Şərqdə qırılmış, ən azı zəifləmişdir. Mənim şəxsi fikrim budur ki, qırılmış və əllərindən çıxmışdır.

Universitet müəllimləri ilə görüşdə çıxışından: 2010.

İslam oyanışı - Qərbin hökmranlıq və təhqir tilsiminin qırılması

İslam dünyası özünün yanmış və yorğun üzündə İslam oyanışı mehini hiss edir. İslam dünyasının hər bir yerində, xüsusən də İran, Fələstin və Livanda onun əlamətlərini öz gözü ilə görür. Ümid çırağı hər yerdə gənclərin qəlbini aydınlaşdırmış, Qərbin təhqir və hökmranlıq tilsimini sındırmışdır.

Hörmətli Allah evinin ziyarətçilərinə müraciətdən: 2001.

İslam oyanışı - qanunsuz maraqlar üçün təhdid

İslam Respublikası quruluşunun düşməni qlobal hegemon şəbəkədir, yalnız ABŞ dövləti deyil. Bu gün demokratiya adı ilə məşhur olan bu ölkələrdə, ABŞ-ın özündə və sionizm şəbəkəsi ilə güclü əlaqəsi olan digər ölkələrdə hökumətləri qurub-yıxanlar dünyanın zalım iqtisadi gücləridir. Bu nüfuzlu, qüdrətli və qlobal hegemon şəbəkə ilə əlaqədə olan hökumətlər İslam hərəkatı və İslam oyanışını öz maraqlarına təhlükə bilir, bu qanunsuz maraqların təhdid olunduğunu görürlər. Düşmən onlardır. Düşmən bu xalqla mübarizə üçün bütün mümkün vasitələrdən istifadə etmiş və aciz qalmışdır. Siz görün bu otuz ildə hansı işi görə bilmiş və görməmişlər. Hansı işi görməmişlərsə, faydasının olmadığını və ya ziyanının daha çox olduğunu gördüklərinə görə görməmişlər. Hansısa işi görməmişlərsə, hesablayıb onlar üçün zərərli olduğunu bilmişlər.

Kazirun rayonunun əhalisi ilə görüşdə çıxışından: 2008.

Həcc - vəhdət simvolu və əcnəbi qüvvələrdən ehtiyacsızlıq amili

Həcc həmçinin müsəlmanların vəhdət və birlik simvoludur. Allah-Taala bütün müsəlmanları, onlardan imkanı olan hər bir şəxsi xüsusi zamanda xüsusi yerə çağırır. Birgəyaşayış, nizam-intizam və qarşılıqlı uyğunluq tərənnümü olan əməl və hərəkətlərlə onları gündüz və gecələrdə bir-birinin kənarına toplayır. Bunun görünən ilk təsiri onların hər birinə vəhdət hissini aşılamaq, müsəlmanların birliyinin əzəmət və möhtəşəmliyini göstərmək və onların hər birinin qəlbini əzəmət hissi ilə doyurmaqdır. Müsəlman bu əzəmət və uralıq hissi ilə yalqız şəkildə bir mağarada yaşasa da, tənhalıq hiss etməz. Bunu hiss edən müsəlmanlar İslam ölkələrinin hər birində İslama düşmən düşərgə ilə, yəni kapitalizm dünyasının siyasi və iqtisadi istismarı, onun muzdur və müttəfiqləri və onların fitnələri ilə mübarizə cəsarəti əldə edir, Qərb müstəmləkəçilərinin ilk silahı olmuş və indi də olan təhqir ovsunundan qorunurlar. Müsəlman hökumətlər bu əzəmət hissi ilə öz xalqlarına güvənir, özlərini əcnəbi qüvvələrə ehtiyacsız bilirlər.

Hörmətli Allah evinin ziyarətçilərinə müraciətdən: 1991.

Güclü müqavimət - xalqların uğurunun yeganə yolu

Beynəlxalq istismarçı və hegemon qüvvələr sözsüz ki, tarix boyu həmişə olmuşlar, lakin elm və sənayenin inkişafı və modern rabitə imkanları səbəbindən bu istismarçılıq asanlaşmışdır. Buna görə, amerikalıların bütün dünyaya tamah saldığını görürsünüz. Maraqlarının təhlükəyə düşməsi bəhanəsi ilə istədikləri yerə müdaxilə edirlər. Sanki onların maraqları bütün dünyanın və digər xalqların maraqlarından üstündür. Bu hegemonluğun, quldurluğun, qanmazlığın və haqsızlığın qarşısında nə etmək lazımdır? İki yol var: biri təslim olmaq, biri isə müqavimət göstərmək. Dünya hegemonlarına təslim olmaq onları hegemonluğa həvəsləndirir. Xalqların, dünya siyasətçilərinin, müxtəlif cəmiyyətlərin ziyalılarının global hegemonizmə təslim olması onları daha çox hegemonluğa həvəsləndirir. Xalqlar üçün birdən artıq həqiqi yol qalmır və o da müqavimətdir. Əgər bir xalq hegemonların və bu gün əsasən, Amerikanın şərini dəf etmək istəyirsə, onun qarşısında çox qüdrətlə və möhkəm dayanmalıdır.

Həzrət İmam Xomeyninin vəfatının on doqquzuncu ildönümü mərasimində çıxışından: 2008.

Hegemon sistemin beynəlxalq diktaturasına maneə

SSRİ-nin dağılmasından sonra həmin diktatura ABŞ və Qərb blokunun xeyrinə artdı. Mən iki-üç beynəlxalq toplantıda çıxış edərkən "beynəlxalq istismarçılıq" başlığı ilə bu məqam üzərində dayanmışam. Bu gün hiss edirəm ki, "beynəlxalq istibdad", yaxud "beynəlxalq diktatura" terminlərini işlətmək daha münasibdir. Bunlar dünya xalqlarına qarşı diktatorluq edirlər və bu, bəşəriyyətin bugünkü böyük bəlasıdır. Xalqlar özlərini iki vəziyyətdən kənarda saxlaya bilməzlər: ya gərək təslim olsunlar - təəssüf ki, hökumətlər bunu istəyirlər - talansınlar, onlar üçün gələcək qalmasın və beləliklə dünya miqyasında həmin müstəmləkə və diktatura prosesinin inkişafına kömək etsinlər. Başqa yol isə budur ki, ayağa qalxıb mübarizə aparsınlar. Kiminlə mübarizə aparsınlar? Mübarizə tərəfi eyni cinsdən olsa da, müxtəlifdir. Beynəlxalq diktaturanı gücləndirən qurum və cəhətlə mübarizə aparmaq lazımdır; bəzən bir hökumətlə, bəzən başqa bir hökumətlə, bəzən Amerikanın özü ilə, bəzən də Fələstin və Livanda olduğu kimi mücahid və fədakar üsullarla. Bunlar xalqların mübarizələridir.

13 Aban (4 Noyabr) günü münasibəti ilə şagird, tələbə və müəllimlərlə görüşdə çıxışından: 1992.

Ayıq və özünü dərk edən xalqlar - kapitalizm yolunun səddi

Dünyanın hər hansı bir yerində bir xalq oyansa, bir hökumət özünüdərkə nail olsa, bir xalq öz maraqlarını təmin etmək və hegemonların istismarına son qoymaq fikrinə düşsə, həmin böyük oliqarx və sionistlərdən ibarət beynəlxalq güc mərkəzi həmin yeri və hərəkəti ortadan götürməyə çalışacaq. Bu çox zaman uğurlu alınır, bəzən də alınmır. Məsələn, xalqın iradə və imanına, mübariz və mömin gənclərinin göstərdiyi həmişəyaşar örnəklərə görə İran xalqına və İslam inqilabına qarşı uğurlu alınmadı və bu günədək məğlubiyyətə uğramışlar.

Qum əhalisi ilə görüşdə çıxışından: 2003.

İslam mədəniyyəti ilə mübarizədə Qərbin problemləri

Onların mədəni məqsədləri də var; İslam mədəniyyətinə kin bəsləyir və düşmənçilik edirlər. İslam mədəniyyəti Avropa ziyalılarının görüşlərini tənqid etmiş və Qərbin ucaltdığı liberal-demokratiya bayrağını şübhə altına salmışdır. İslam mədəniyyəti bir milyard bir neçə yüz milyonluq böyük müsəlman cəmiyyətində müstəqillik ruhuna rəvac verir. Strategiya, neft mədənləri və yeraltı sərvətlər baxımından dünyanın ən həssas regionunda bu işin daha böyük təsiri var. İslam mədəniyyəti bu böyük topluma özünün yenidən dirçəlişini xatırlatmışdır. Buna görə ona kin bəsləyir və onu əzmək istəyirlər.

Sistan və Bəlucistan vilayətinin gəncləri ilə görüşdə çıxışından: 2003.

Dünyada liberal-demokratiya təməllərinin silkələnməsi

Bu gün dünyada təzad mövcuddur. İran xalqı müsəlman və region xalqlarının, o cümlədən Asiya, Afrika, Latin Amerikası və Orta Şərq regionu xalqlarının nəzərində haqqı və ədaləti müdafiə edən və hegemonizmin qarşısında möhkəm dayanan şücaətli bir xalqdır. İran xalqını belə tanıyırlar. Onlar İran xalqına pərəstiş edirlər, amma həmin xalq və İslam Respublikası quruluşu hegemon qüvvələr tərəfindən insan hüquqlarını, dünyanın təhlükəsizliyini pozmaqda, terrorçuluğu dəstəkləməkdə ittiham olunur. Bu, təzaddır. Xalqların baxışı ilə böyük güclərin istəyi arasında yaranmış bu təzad qlobal istismarçılar üçün təhdiddir. Bunlar xalqlardan günbəgün uzaqlaşırırlar. Bu, Qərb liberal-demokratiyasının təməlini çürüdərək dəlik açmışdır və bu dəlik günbəgün genişlənir. Hər halda, hegemonizmin təbliğatı bir zamana qədər həqiqətləri gizlədə bilər, həmişə gizlədə bilməz. Xalqlar günbəgün ayılırlar. Siz baxın, İran prezidenti Asiya, Afrika, Cənubi Amerika ölkələrinə səfər edəndə yerli xalqlar onun xeyrinə şüar verir, yürüş keçirir və dəstək bildirirlər. ABŞ prezidenti isə Amerikanın arxa bağçası sayılan Cənubi Amerika ölkələrinə səfər edir, xalqlar onun gəlişi münasibəti ilə bayrağını yandırırırlar. Bu, Qərbin və birinci növbədə Amerikanın bayraqdarlığını iddia etdiyi liberal-demokratiya təməllərinin silkələnməsidir. Onların istəkləri ilə xalqların təmayülü arasındakı bu təzad günbəgün çoxalır.

İmam Rzanın (ə) müqəddəs məqbərəsinin ziyarətçilərinin toplantısında çıxışından: 2007.